

st82

Car by ah

U!
AKSOB

مضمون کا موضوع - اکل جان دہری

عنوان -

تشریحی -

اردو شاعری -


(جملہ حقوق بحق ذریعہ اکتال جائید ہری محفوظ)



ALLAMA IQBAL LIBRARY



34229



محکم المطابع برقی پریس دہلی

CHECKED

۸۹۱۵/۳۵۱
~~۵۸۱~~

۱۱
۵۸ ب

قیمت ڈھائی روپے

01
11

تعداد ۱۰۰۰ بار اول

مکتبہ دارالانشاء - بازار سیتارام دہلی
مکتبہ زیدی، ۶

پیش کلام

(انحضرت احسان دانش - لاہور - پاکستان)

ادب کا ایک دور جب آہستہ آہستہ دوسرے دور میں داخل ہوتا ہے تو شروع شروع میں اس کے نقش و نگار نہیں بدلتے بلکہ لباس میں قطع بے بدلتی ہوتی ہے جس سے کہیں تو حجاب ہوتا ہے اور کہیں منہ زور دیدہ دبیری کیونکہ شاعر اور ادیب کے لئے روایات اور رجحانات کا بدلتا مذہب بدلنے سے کسی طرح بھی کم نہیں رجحانات کو انسان بھی تقلید میں نہیں بدلتا اور نہ عقل سلیم اس کی اجازت دیتی ہے۔ یہ تو رفتہ رفتہ جب ماضی پر حال کی شعاعیں پڑتی ہیں اور ہر چیز اپنے خدو خال کو آجا کر کرتی ہے تو انسانی دنیا میں سب سے پہلے شاعر ہی اس سے متاثر ہوتا ہے۔

ادب کی آہ دہکا اور شاعری کی فزونی نشانی سے مذہبی سانچوں کی ساخت بدلنے لگتی ہے اور مذہب کو رو بہ رادہ دیکھ کر سیاسی لوگ وقت کی رفتار میں جھنکار پیدا کر کے عوام کو ماحول کے اعتراف پر مجبور کرتے ہیں۔

اس عمل سے کہیں تو سلطنتوں کے ستون ٹوٹتے ہیں اور کہیں عقائد میں دراڑیں کھلتی ہیں کہیں اخلاق ناک بھول چڑھتا ہے اور کہیں روایات بسورتی دکھائی دیتی ہیں لیکن وقت کے پہلے کو کون روکے اور ماحول کے تقاضوں کو کون رنجیر پہنا سکتا ہے۔ ارتقاء کے کائنات اپنے زریں رتھ لئے بلند یوں پر چڑھتا جاتا ہے اور نظر پھیر کر دیکھا جائے تو ماضی میں گر دو غبار کے سوا کچھ نظر نہیں آتا۔ اور ہر شعبہ حیات میں یہ ارتقائی ظلم کاری ہمیشہ سے یونہی چلی آئی ہے اور اسی طرح چلتی رہے گی۔ لیکن یہ مسئلہ امر ہے کہ ارتقاء کی آہٹ اور انقلابات کے سانچوں کی گرمی کو سب سے پہلے شاعر اور صرف شاعر محسوس کرتا ہے۔ کیونکہ شاعر کی روح مادی دنیا میں زیادہ لت پت نہیں ہوتی۔ اس کا رشتہ غیر مادی لطافتوں سے گہرا اور مضبوط ہوتا ہے۔ یہی اسباب

میں کہ فطرت اپنے ارادوں کے پر تو سب سے پہلے شاعر کے دل پر ڈالتی ہے اور شاعر کا دل ہی احساس کو
افغان کا جامہ دیتا ہے۔

ہمارا موجودہ دور ادب بھی ایک اجنبی راستے پر گھومزن ہے جو اپنے ماضی کے مقام کو تو چھوڑ
چکا لیکن مستقبل کی منزل پر ابھی نہیں پہنچا۔ اس لئے ابھی اس میں کہیں روایات ہیں اور کہیں عقائد
کہیں آزاد خیالی ہے اور کہیں لرزاتی ہوئی جراثیم کیونکہ قدیم عقائد اور خیالات تو پہلے زینے پر رہ
گئے اور یہ یہ تصور رات حیات بلند ہی اور دوری کے باعث صاف صاف نظر نہیں آتے لیکن
مطالعہ ادب سے انسانی اذہان کی رفتار اور زبان و بیان کے ٹکسال کی صنعتیں ہیں بتا رہی
ہیں کہ یہ قافلہ بہت جلد جلد منزل کیسے مار رہا ہے اور دو دن دور نہیں کہ انسانی ترقی چاند ستاروں
کوٹ کر کے نئے آسمان دریاقت کرے یا آفتاب و ماہتاب کے کارخانے قائم کرے۔

اسی دور کے ایک شاعر جناب اکمل جان نہرہی کے کچھ اشعار میرے ہمیشہ نثر میں جن میں سب
وہی باتیں ہیں جو میں اوپر بیان کر چکا ہوں۔ ان کے کلام میں دل کشی کے ساتھ ساتھ ان کے ان
جدید رجحانات کا یہ بھی چلتا ہے جو ہر صاحب احساس انسان کو وقت عطا کرتا ہے اور احساس
ہی جان ہوتا ہے شاعری کی اور افغان کا معاملہ وہ تو باس ہے جو دیکھوں کے ساتھ حیرتی اور
دبیز ہوتا رہتا ہے۔ اور زمانے کے تقاضوں کے مطابق اس کی کاٹ تراش اور ترقی بدلتی رہتی ہے
کہنا مجھے صحت یہ ہے کہ اکمل جان نہرہی کی شاعری میں وہ شے لطیف بدردہ جو آتم موجود ہے۔ جو
جو ہر کہلاتا ہے اور اس کے بعد کا سب ساز و سامان تحصیل کی چیز ہے جتنا سطا لود بڑھتا جاتا
ہے۔ اسی قدر کلام میں قدرت کا انسان ہوتا چلا جاتا ہے۔

میں اکمل صاحب سے متعارف نہیں لیکن ان کے اشعار مجھے مجبور کرتے ہیں کہ ادبی جا
ہو تو انہیں دیکھوں تاکہ نقاش کی ملاقات کے ساتھ اس کے فن میں کام آنے والے رنگ اور
قلم نثر سے گزر جائیں اور ماحول سے اس کے پس منظر کا اندازہ بھی لگ جائے جس سے نکلے
فن سے بولنے لگتا ہے۔

اور تجویز کرنے کا وقت یہی ہے وہ تصور کے ساتھ جب اس کا فن جو شاگرہ منج
ہے تو اس کے رنگوں کی آمیزش سے ہر رنگ کو الگ الگ کر کے خیا انصاف لگانا شاید

انسان کے بس کی بات نہیں۔

ابتدا میں اگر رجحانات کو پرکھ لیا جائے تو انھیں بنیادوں پر بڑی بڑی تعمیروں کا تجزیہ
بھی دشوار نہیں ہوتا۔

میری دعا ہے کہ اگلے جانندھری کو زمانہ کسی ایسی گرفت میں نہ لے کہ ان کے راستے ریت
سے اٹ جائیں یا اس قدر چھوٹ نہ ویہے کہ اپنی حدود سے نکل کر بھٹک جائیں۔ اور بس۔

احسان دانش

بوسے گل

پروفیسر تلوک چند محروم کی نظر میں

حضرت اکمل جالندہری کے نام اور کلام سے (قبل از تقسیم ہند) مجھے سرسری واقفیت تھی تقسیم کے بعد جب میرا مستقل قیام دہلی میں ہوا تو اکثر مشاعروں میں ان کی زبان سے ان کے اشعار سنے اور یہ دیکھ کر مسرت ہوئی کہ وہ سامنین سے واد سخن حاصل کرنے میں کسی سے پیچھے نہیں رہتے۔ کیوں نہ ہو آپ اس شاعر خیر خطہ سے اٹھے ہیں جس نے گرامی اور حیفہ جیسے بانگال سخنور پیدا کئے ہیں۔ میری مراد جالندہری سے ہے جس کے قریب بیٹھے ہوئے حضرت جوش ملیح آبادی آج بھی اپنی شہرت کا ڈنکا بجا رہے ہیں۔

یہ تمہید اس تقریب کی ہے جس کی فرمائش اکمل صاحب نے مجھ سے کی ہے۔ انھوں نے اپنا مجموعہ کلام اشاعت کے لئے مرتب کیا ہے اور اس کا نام "بوسے گل" رکھا ہے۔ ان کا ارشاد ہے کہ میں اس کا تعارف لکھوں اگرچہ اس کی ضرورت نہ تھی کیونکہ "بوسے گل" نام ہی ایسا ہے جس پر یہ مقولہ صادق آتا ہے۔

شک آنست کہ خود بیوید نہ کہ عطار بگوید

لیکن ان کی خواہش کی تکمیل میرے لئے خوشی کا باعث ہے۔

مجموعہ نظم گلہائے رنگارنگ کا کلدشتہ ہے جس میں غزلیں، نظمیں، رباعیاں، قطع اپنی اپنی بہار دکھا رہے ہیں۔ غزلیات میں ہر قسم کے مضامین مثلاً عاشقانہ، صوفیانہ، حکیمانہ، مانحانہ اپنی شاعرانہ رعنائی کے ساتھ نظر فروز ہیں۔ جو بات کہی گئی ہے، بڑے رکھ رکھاؤ اور سلیقے سے۔ طرز بیان غزل کی زبان اور مزاج کے عین مطابق ہے بے جا تکلف اور تصنع یا اغراق وغیرے

احتراز کیا گیا ہے سوز و گداز اور تاثیر کی بھی کمی نہیں۔

اُردو شاعری کے باوا آدم وئی سے لے کر آج تک یہی تسلیم کیا جاتا ہے کہ غزل کی خوبصورتی بلکہ زندگی ہی جذباتِ حُسن و عشق پر قائم ہے۔ اس لئے صوفیائے کرام نے بھی حُسنِ ازل کے ساتھ بھی زلف و رخسار کی قید لگا کر اپنے جذباتِ عشق کا اظہار کیا ہے۔ ہمارے اپنے وقت میں "غم دوراں" کا پرچار کرنے والے شعرا بھی عام طور پر غزل میں اپنے محوسات کو غمِ جاناں کا لباس پہناتے ہیں یا استعارات کے پردے میں ایسے ہی لطیف اور نرم و نازک الفاظ لاتے ہیں جو غزل کی روایتی لطافت اور نزاکت پر بار نہ ہوں۔ اس نظریے کے پیش نظر راکمل صاحب کی غزلیات معیاری معلوم ہوتی ہیں۔ ہر غزل جذباتِ عالیہ کی حامل ہے اور عامیانه پن سے کلیتہً پاک۔ شاعر کی طبیعت کی افتاد ہی ایسی معلوم ہوتی ہے کہ ظاہری عشق کے اظہار میں بھی متانت اور تہذیب پر نظر رہتی ہے۔ نمونہ کے طور پر چند اشعار پر نظر ڈالئے۔

کہیں کس سے غمِ آفت کے بارے غم کا افسانہ زمانہ دور رہتا ہے غمِ آفت کے ماروں سے
کتنے سادہ الفاظ میں غمِ آفت کی مجبوری بیان کر دی ہے۔ شعر کیا ہے درد کی تصویر ہے۔

جمال انگریزائیاں لینے لگا ہے ہمارا دل ہمارا اور کب تک
عودِ حُسن اور عاشق کے دل کی والہانہ دارفتگی کا خوب نقشہ کھینچا ہے۔

بجز اس کے کیا ہیں یہ اشک اور آہیں وہ آنکھوں کا قصہ، یہ غم کی کہانی
ایک اچھوتا مضمون نظر آتا ہے۔ غالباً کسی نے اب تک آنسوؤں کو آنکھوں کا قصہ ادا
آہوں کو غم کی کہانی نہیں کہا۔

دوش پر بکھری ہوئی زلف پریشاں دیکھے پھر ہوئے میری پریشانی کے سماں دیکھے
عاشقانہ شاعری میں یہ شعرا اپنا مقام رکھتا ہے معشوق کی زلف پریشاں اور عاشق کی
پریشانی لازم و ملزوم چلی آتی ہیں۔ مضمون پرانا ناہی لیکن طرزِ بیان کی شکستگی اور سلاست نے
اسے تازہ کر دیا ہے۔

اس قبیل کے اشعار کہیں کہیں نظر آتے ہیں۔ کثرت ایسے مضامین کی ہے جو خالص صوفیانہ
ہیں یا صوفیانہ جذبات کی بندی کو چھو رہے ہیں۔ طوالت کے خوف سے صرف چند مثالیں

پیش کی جاتی ہیں۔

یہ مانا غمزدن ہو تم مرے سازِ تصور میں
جس کو تیرے نام سے ہے عشق دنیا میں اُسے
بعدِ نظارہ بھی ہوں وہی تشنہ کارم دید
کبھی درو بن کر ، کبھی نور بن کر

میں ناشناسِ عظمت دید و حرم نہیں
تجھ کو دھوکا ہے یہ اے شیخِ حرم

جیسا کہ اوپر کہہ چکا ہوں غزلیات میں حکیمانہ ،
اکمل کسی کو تو نہ جہاں میں برا سمجھ

ہر دور ہے دنیا کے لئے دورِ مصیبت
عالم کن آفتوں کا مرتع ہے کچھ نہ بوجھ
ہے بے سود و ناحق تلاشِ گلستاں

اگرچہ اکمل صاحب کا کلام اُس دور کی ذیل میں نہیں آتا جسے "ترقی پسند" کا نام دیا
جاتا ہے لیکن زمانہ کی روش کے مطابق ان کی غزلیات میں "غم و دواں" بھی شامل ہو گیا۔ چنانچہ
وہ خود کہتے ہیں۔ ۷۵

ہجرت ہے تارِ طم بھرِ عسیم جہاں
"غم جہاں" سے متاثر ہو کر غریب مزدور اور عیش پرست سڑیہ دار کا تقابل کس خوبی سے پیش کیا ہے ۷۶
کیا؟ کوئی جہاں میں ہو مست سے نشاۃ

منظومات، قطعات اور رباعیات کے متعلق اتنا کہہ دینا کافی ہے کہ وہ دل چپ بھی ہیں
وہ سبق آموز بھی۔ رباعی کیلئے طویل شق سخن اور کاوش فکر درکار ہوتی ہے سو اکمل صاحب اس
میں بھی کامیاب ہوئے ہیں۔ مجھے اُمید ہے کہ ان کا یہ مجموعہ کلام قبولِ عام کا حق ٹھیرے گا۔

دہلی
۱۲ فروری ۱۹۵۶ء

مگر سازِ تصور کا بھی پردہ درمیاں کیوں ہو
کوئی غم ہوتا نہیں، کوئی خوشی ہوتی نہیں
اُسے نظر مگر نظر اُسے کہاں مجھے
وہ دل میں سائے، نظر میں سائے

نسبت انھیں مگر ہے ترے رنگِ درِ کیا
وہ کہاں تجھ کو جہاں معلوم ہے

اور نا صحانہ مضامین کی بھی کمی نہیں مثلاً
تجھ کو بُرا جو سمجھے تو سمجھا کرے کوئی

کس دور میں انسان پریشاں نہیں ہوتا
کنا پڑے خدا نہ کرے پھر یہاں مجھے
جہاں آشیاں ہے وہیں گلستاں ہے

کس دور میں انسان پریشاں نہیں ہوتا
کنا پڑے خدا نہ کرے پھر یہاں مجھے
جہاں آشیاں ہے وہیں گلستاں ہے

کیوں کر غم جہاں سے کنار کرے کوئی
حسرت بھری نگاہ سے دیکھا کرے کوئی

منظومات، قطعات اور رباعیات کے متعلق اتنا کہہ دینا کافی ہے کہ وہ دل چپ بھی ہیں
وہ سبق آموز بھی۔ رباعی کیلئے طویل شق سخن اور کاوش فکر درکار ہوتی ہے سو اکمل صاحب اس
میں بھی کامیاب ہوئے ہیں۔ مجھے اُمید ہے کہ ان کا یہ مجموعہ کلام قبولِ عام کا حق ٹھیرے گا۔

دہلی
۱۲ فروری ۱۹۵۶ء

تلوک چند مخدوم

”بونے گل“ میری نگاہ میں

(بشیر پرشاد منور لکھنوی)

اکمل صاحب کا کلام جتنی مرتبہ میں نے ان کی زبانی سنا مجھے بالکل ایسا محسوس ہوا کہ ایک نرم و نازک پنکھڑیوں والے پھول کی خوشبو سے دل و دماغ کو فرحت مل رہی ہے اس لئے جب ان کے کلام کی اشاعت کا سوال پیش ہوا تو لازماً یہ بھی معاملہ زیر غور ہوا کہ اس کا نام کیا رکھا جائے۔ جب مجھ سے اس بارے میں مشورہ ہوا تو میں نے اس کا نام ”ہکیں“ تجویز کیا۔ پہلے تو اکمل صاحب کو بھی یہ نام پسند آگیا لیکن جب دوبارہ انھوں نے اس کا نام ”بونے گل“ تجویز کیا تو مجھے یہ نام ”ہکیں“ کے مقابلہ زیادہ پسند آیا۔ چنانچہ اکمل صاحب کا یہ مجموعہ کلام ”بونے گل“ کے نام سے دنیا سے ادب میں پیش ہو رہا ہے۔ اس نام سے میرے ذہنی احساسات کی بھی تکمیل ہوتی ہے اور اکمل صاحب کے مذاق کی ترجمانی بھی۔

اکمل صاحب موجودہ دور کے خوش گو شاعروں میں ہیں وہ نظم بھی کہتے ہیں اور غزل بھی۔ انھوں نے رباعیاں بھی کہی ہیں۔ ان تینوں اصناف میں ان کا جو کچھ کلام محفوظ ہے۔ اس مجموعہ میں شامل کیا گیا ہے۔ اکمل کی خوش گوئی جب ان کی خوشنوائی کے ساتھ منظر عام پر آتی ہے تو ذہن و سماع دونوں کی تسکین کا سامان اپنے ساتھ لاتی ہے۔

میرا خیال تھا کہ اکمل محض غزل گو شاعر ہیں لیکن جب میں نے ان کی نظمیں دیکھیں تو انھیں غزل اور نظم دونوں میں دل رکھنے والا شاعر پایا۔

میں نے نہایت بے لوثی کے ساتھ اکمل صاحب کے کلام پر نظر ڈالی ہے۔ یہ تو بالکل درست ہے کہ اکمل کو غزل سے طبعی جو مناسبت ہے اس کا پورا اثر ان کی غزل پر ہے۔ ان کی غزل میں بھی حُسن و عشق اور باد و ساغر کی شاعری ہے لیکن اکمل کو حُسن و عشق کے معاملے میں کبھی کسی مرحلے

سے گزرنا پڑا ہو اس کا مجھے اندازہ نہیں۔ ان کی شاعری میں اگر بادہ و ساغر کا ذکر ہے تو اس سے
 نتیجہ نہیں نکالنا چاہئے کہ وہ اس معاملے میں مروج شراب خوار جگر یا پاکستان چلے جانے والے
 جوش اور شاعروں میں ہوش و حواس سے گزر جانے والے فراق ہیں۔ اس لئے ان رندانہ اشعار
 پر بھی مرزا غالب کا وہی شعر صادق آتا ہے۔

ہر چند ہر مشاہدہ حق کی گفتگو بنتی نہیں ہے بادہ و ساغر کبے بغیر

کہنے والے کہتے ہیں کہ اکمل کی غزل بھی دوسرے بیشتر شاعروں کی طرح روایتی غزل ہے
 اس مشترک عنصر کو خارج کرنے کے بعد ہمیں یہ دیکھنا پڑتا ہے کہ اکمل نے جو کچھ کہا وہ سلیقہ شعری
 پر کہاں تک پورا اُترتا ہے اور اس کا اثر سننے والوں کی طبیعت پر کیا پڑتا ہے۔ ان کی غزلوں کے
 مندرجہ ذیل منتخب اشعار سے معلوم ہو گا کہ اکمل کو شعر کہنے کا سلیقہ ہے وہ جو کچھ کہتے ہیں۔ صاف
 ہوتا ہے اس کو سمجھنے کے لئے سننے والے کو دماغ سے کام لینے کی ضرورت نہیں ہوتی۔ ان کے
 شعر لوگ سنتے ہیں اور ان کا اثر دلوں پر لیتے ہیں۔

آپ دورِ موجودہ کے کسی اچھے اور مقبولِ عام شاعر کی غزلوں سے ان کی غزلوں کا مقابلہ
 کریں گے تو ان کو کسی دوسرے ہم عمر اور ہم عصر سے کمتر نہیں محسوس کریں گے۔ یوں بھی کسی کا مقولہ
 ہے "قبولِ خاطر و رنگِ سخن خدا داد است" بعض غزلوں میں روایتی انداز ہونے کے باوجود
 اچھے شعر نکالے ہیں۔

اتھ ہے چاکِ گریباں پر نظر سوئے فلک
 آج کیا جانے کیا عزم ہے دیوانے کا
 آئے وہ میت بکس جو اٹھائی نہ گئی
 آئے وہ سوز جو اک راز تھا پروانے کا
 انگلیاں جیبِ دگریباں سے اُکھ جاتی ہیں
 راز افشا کہیں ہو جائے نہ دیوانے کا
 اکمل کے یہاں بھی تغزل کے بمقابلہ تصوف زیادہ ملتا ہے۔ کہتے ہیں۔

لوتی عشق میں یہ کون سا یا رب متام آیا
 مرا ہی دل مقابلِ صورتِ حسنِ متام آیا
 یہ مطلع بھی خوب ہے۔

یہ ایسا آج ساتی کی نگاہوں سے پیام آیا
 ہے کس کا زکواۃنا ہوش کب گردش میں جاہم آیا
 زبان کا مطف اس غزل کے اشعار میں ہے۔

ہے ہر چند بیگانہ وہ ہم سے بزم دشمن میں مگر نظروں ہی نظروں میں پیام آیا سلام آیا
 معلوم ہوتا ہے کہ ناسازگاری ماحول نے اکتل کے نفوس سخن کو زیادہ ابھرنے نہیں دیا۔ اس
 کا اعتراف ان کو خود بھی ہے۔

کٹی ہے اپنی ساری عمر اکتل نامرادی میں ہمیں کب سازگار اس بزمِ دوراں کا نظام آیا
 اکتل صاحب جو کچھ کہتے ہیں مختصر کہتے ہیں اور اس میں شیرینی ہوتی ہے۔ ان کے پڑھنے کا
 انداز بھی بہت دلکش ہے۔ آواز میں مردانہ مٹھاس ہے اور غزلوں میں زبان زیادہ صاف ہے
 آخر کوئی حد بھی ہے ترے جور و جفا کی کب تک یہ ستم لے ستم ایجاد رہے گا
 غم نام ہے جس کا وہ نشانی ہے طلب کی آزادِ طلب جو ہے وہ آزاد رہے گا
 گو لاکھ مخالف ہوں زلمے کی ہوائیں آزادِ طبیعت ہے جو آزاد رہے گا
 اور بعض اشعار کا تغزل بھی قابلِ داد ہے۔

وہ پہلے پہل دل کا نگاہوں سے تصادم یہ سانحہ شامِ شہر مجھے یاد رہے گا
 غیر ملکی حکومت کے جور و استبداد سے آزاد ہونے کیلئے ملک میں جو اُمید و حوصلہ سے بھری
 ہوئی کشمکش عرصہ دراز سے جاری تھی۔ اس کے متوقع نتائج کے مد نظر اکتل کا یہ شعر ایک تاریخی ماحول
 کا غماز ہے۔

مانا کہ میں چلنے کو سکوں بخش ہوا میں یہ دور زمانے کو مگر یاد رہے گا
 اکتل پر نام نہاد ترقی پسند رجحانات کا اثر کم ہے اور وہ بھی میری طرح خدا یا کسی بالائی طاقت
 کے قائل ہیں اور اس کے ذکر و فکر میں زندگی کے چند لمحات گزارتے بھی ہیں۔ ورنہ وہ یہ نہ کہتے کہ
 ہے توں کسی مردِ حق آگاہ کا اکتل پہلو میں جو دل ہے تو خدا یاد رہے گا
 اکتل کے پہلو میں عاشقانہ دل ضرور ہے وہ میری طرح زاہدِ خشک بھی نہیں۔ محبت کی لذتیں
 انھیں معلوم ہیں جیسی تو کہتے ہیں کہ

زباںِ خند موش ہوتی ہے نظر سے کام ہوتا ہے اسی ماحول کا شاید محبت نام ہوتا ہے
 تصور اور نظارے کے درمیان بھی خوب اتنی زمی تصویر کھینچی ہے۔
 تصور اور نظارے میں ہے بس اتنا وہ منظرِ خاص ہوتا ہے یہ منظر عام ہوتا ہے

دو تین اشعار ایک غزل کے داد طلب ہیں۔

کھلا ہے سیکدہ عشق اور ہر سیکش
وہ بے نقاب تو ہونے کے واسطے ہو جائے
طریق عشق کی منزل کٹھن ہزار ہی
اور قدرت کی مصلحتوں پر یہ طنز بھی خوب ہے۔

کہیں کرم یہ کرم بے حساب ہوتا ہے
اکمل کی بوئے گل میں اور بھی ایسے اشعار ہیں جن سے مشام جاں کو طراوت حاصل ہوتی ہے۔
ہم میکشوں کو حاصل حجم ہے بس ایک جام
شوقِ چین اگر ہو تفس لے اڑیں راسیر
اُٹھتے ہیں شعلے پھر مرے قلب جگر سے کیوں
قید تفس میں بھی میں آباد تھا چین میں
یوں کہتے بات رکھ لی داغ جگر نے ورنہ
اس زمین میں یہ شعر حسنِ تغابل کے لحاظ سے زیادہ تو بہتر کا مستحق معلوم ہوتا ہے۔
رودادِ دل کو ان کی نظر میں سمجھ رہی تھیں
یہ اشعار بھی قابلِ داد ہیں۔

اکمل ترے حالات کو کیونکر کوئی سمجھے
حقیقت میں یہ دیوانے بڑے ہشیار ہوتے ہیں
غم عشق میں کون کام آ رہا ہے
نظر ہو رہی ہے نظر کے مقابل
جمال انگڑائیاں لینے لگا ہے
ایک مشکل زمین میں اچھے شعر نکالے ہیں۔
نوازشِ بگمہِ فستہ گر ہوئی تو ہے
ارادتا نہ سہی تو بانگِ ساقِ سہی

کہ اپنی بزم سکوں منتشر ہوئی تو ہے
مگر ادھر بھی کسی کی نظر ہوئی تو ہے

نگاہِ لطیف جو ہم پر نہیں ہوتی تو کیا
زمانہ ہو مری رو و دارِ غم سے آشنا کیونکر
کچھ ایسے بھی تو ہیں بیگانگانِ رنگ و بو اکمل
کوئی تم سا جہاں میں اور نہیں
لمبے مجبوریاں اسیروں کی

نگاہِ خاص برنگِ دیگر ہوتی تو ہے
جو سب مجھ سے ہوں دیوانے تو میری اتنا نہیں
جو اپنے گستاخ کو بھی نہ اپنا گستاخ سمجھیں
ہم نے سارے جہاں کو دیکھ لیا
دور سے آئیاں کو دیکھ لیا

اس شعر میں اُن حسرت زدہ مسلمانوں کے قلبی تاثرات کی تصویر کھینچی گئی ہے جن کو مجبوراً قروں باغ
سے منتقل ہونا پڑا تھا اور جو فوجی ٹرکوں میں سوار ہوتے وقت اپنے اپنے مکانوں کو حسرت کے
ساتھ دیکھتے اور سرد آہیں بھرتے ہوئے چلے جا رہے تھے۔ اس نظارے کو دیکھ کر انھوں نے
یہ شعر بے ساختہ کہا تھا۔

یہ اشعار قابلِ داد ہیں۔

کیوں نہ اس کی دھڑکنوں میں ہو سپاہِ زندگی
کیا اتنی تکمیل کا ہے نام تکمیل جنوں
وہ سوزِ غم نہیں چھپ جائے جو چھپانے سے
مجھ کو ہر دم خیال ہے اُس کا
دل کی محبتیں خدا رو کھتے
زندگی خواب ہے محبت کا
آئینہ دل کا ہے وہی لیکن
وہ اور منتظرِ دید یوں ہیں رکھیں
کرم نہیں نہ ہی میں کرم سے درگزا
وہی اپنا نہیں بنتا جہاں میں
یہ مانا نغمہ زن ہو تم مرے سازِ تصور میں
طریقِ عشق میں جب سرفروشی شرابِ اول ہے
جلوہِ حسن و دست کے تابشِ مہرِ مادہ مانہ

دل ہی تو ہے خاص پر وہ زندگی کے ساز کا
جب صدائے دل پہ دھوکا ہو تری آواز کا
یہ اور بات ہے ہم سکرانے جاتے ہیں
جس کو میرا کوئی خیال نہیں
اب کسی بات کا غال نہیں
اس کے آگے کوئی خیال نہیں
اب وہ پہلی سی دیکھ بھال نہیں
مجھ لیا کہ ہیں محو انتظار نہیں
یہ کیا ستم یہ بھی مائل ستم شعار نہیں
جسے اپنا بنانا چاہتا ہوں
مگر سازِ تصور کا بھی پر وہ درمیاں کیوں ہو
تو پھر عشاق کا منزل بمنزل استحال کیوں ہو
جلوہِ دوست کے حضور تابشِ مہرِ مادہ کیا

کوئی علم بھی نہ ہو گا۔ مگر ہینڈ بیگ کے ساتھ یہ کلام بھی ہمیشہ کے لئے اکمل صاحب کے جدا ہو گیا۔
 کھنہ میں اکمل صاحب کو دو اور اچھے شاعروں کی صحبت بھی میسر آئی۔ وہ ہیں میرے قدیم دوست
 پنڈت پیارے لال آنند اور دوسرے ستیہ ویوجی راٹھور صاحب۔ ان دونوں کی صحبت سے بھی اکمل
 صاحب کی توجہ شعر گوئی کی طرف زیادہ ہوئی۔ مگر پنڈت دیوی چند کا تل کھنوی تو اکمل صاحب کے خاص
 مخلص احباب میں سے تھے جنکی بے وقت موت نے جو کہ ۱۹۴۱ء میں واقع ہوئی اکمل صاحب کو
 شدید صدمہ پہنچایا۔

اکمل شاعروں میں شرکت ۱۹۴۰ء سے کر رہے ہیں۔ میں نے پہلی مرتبہ غالباً ۱۹۴۹ء میں
 غازی آباد کے ایک مشاعرے میں انھیں سنا تھا۔ چونکہ مرحوم نہال سیوہاروی بھی اکمل کے ساتھ ایک
 ہی دفتر میں کام کرتے تھے اور دونوں میں بہت زیادہ ربط و ضبط تھا اسی لئے مدت تک میرا یہ خیال رہا
 کہ اکمل نہال سیوہاروی سے تلمذ رکھتے ہیں لیکن میرے اس خیال کی تردید اکمل کی زبانی اُس
 وقت ہوئی جب میں یہ سطور قلم بند کرنے کے لئے تیار ہوا۔ ۱۹۴۶ء میں غریب نہال سیوہاروی
 کو مسلم لیگی ذہنیت کے سرکاری ملازموں نے جو اُن کے دفتر میں کام کرتے تھے۔ زبردستی سنگسار
 کر کے پاکستان جانے پر مجبور کر دیا تو اکمل صاحب کو ایک معصوم اور بے لوث شاعر کے فراق کا
 صدمہ سہنا پڑا۔ نہال میرے بھی محبوب دوستوں میں تھے۔ اس لئے پہلے ان کا پاکستان جانا اور
 اس کے بعد ان کا پاکستان ہی میں غریب الوطنی کے صدمے موت کا شکار ہو جانا بہت کھلا۔ مجھے
 ان کی جدائی اور موت نے اکثر آبدیدہ کیا اب تک ان کی یاد مجھے کبھی کبھی ستانے لگتی ہے۔
 اپر کہہ چکا ہوں کہ اکمل غزل اور نظم دونوں میں دل رکھنے والا شاعر ہے۔ اگر میں ان کی
 نظموں کے منتخب نمونے پیش کروں تو مقالہ اور زیادہ طویل ہو جائیگا۔ مگر آپ دیکھیں گے کہ اکمل
 نے ہر موضوع پر شاعری کی ہے۔ اکمل کے پہلو میں وطن کا درد بھی ہے اور اپنی قدیم تہذیب و تمدن
 نیز دھرم اور مذہب سے بھی ان کو لگاؤ ہے۔ اس لئے کہا جاسکتا ہے کہ اکمل شعر گوئی کے معاملہ
 میں وقت کے تقاضوں کا بھی لحاظ رکھتے ہیں۔ ہندو مسلمانوں کی ناچاقی اور اس کے بعد اس ناچاقی
 کے باعث ملک کی تقسیم کا اثر ان کے دل پر بھی پڑا۔ انھوں نے اپنی آنکھوں سے کشت و خون کے
 ان واقعات کا مشاہدہ کیا ہے۔ جو ۱۹۴۷ء میں پیش آئے تھے۔ اسی لئے اس موضوع پر اُن

دیدہ و دل اگر نہیں جلوہ گہر بہارِ حسن اور بہارِ حسن کی ہے کوئی جلوہ گاہ کیا؛
بعدِ نظارہ بھی ہوں وہی تشنہ کام دید آئے نظر مگر نظر آئے کہاں مجھے
میں نے کئے ہیں دید و محرم کے مشاہدات معلوم ہے حقیقتِ رازِ نہاں مجھے

اکمل کو شعر کہتے ہوئے تقریباً ۳۰ سال سے زیادہ عرصہ گزرا۔ خاندان اور نسلی اعتبار سے تو شعر گوئی کے معاملے میں انھیں کوئی ورثہ نہیں ملا۔ مگر قدرت نے یہ مادہ ازلی طور پر انھیں دویعت کیا تھا۔ اس ماوے کو ابھرنے کی ترغیب اُس زمانے میں ہوئی۔ جب اکمل پنجاب کے قصبہ کھنہ میں میرے مرحوم دوست اور پنڈت مدن موہن مالوی کے خاص منتظرِ نظر شاعر درویش صفت پنڈت یوگراج نظر سوہانوی کی صحبت میں بیٹھے اٹھنے کا موقع ملا۔ پنڈت نظر اسکول میں اردو فارسی پڑھاتے تھے۔ یہ ۱۹۱۸ء کا زمانہ تھا۔ اکمل صاحب کا سال پیدائش ۱۹۰۷ء ہے وہ اسی قصبہ میں پیدا ہوئے تھے۔ ان کے والد پنڈت بھگت رام لکشمی جڈنگ فیکٹری کھنہ میں ملازم تھے۔ گویا اکمل کی شاعری کا آغاز اس وقت ہوا جب وہ بارہ تیرہ سال کے تھے۔ ان کے ہم درس پنڈت دیوی چند کاتل۔ روڑا رام صادق۔ رام رکھامل طالب۔ عبدالغفور مضطر۔ عبدالرحمان عابد یہ سب کے سب پنڈت یوگراج نظر کے فیضانِ صحبت تھے مستفید تھے۔

اکمل جالندہری نے شاعری میں اپنا استاد حضرت علی رضا خاں رضا اٹاوی کو بنایا جو ڈویژنل سپرنٹنڈنٹ۔ این۔ ڈبلیو۔ آر۔ دہلی ڈویژن میں ملازم تھے۔

اکمل نے بھی انٹر میڈیٹ تک پڑھ کر کالج چھوڑ دیا تھا اور ریلوے کی ملازمت میں داخل ہو گئے تھے۔ اسی تقریب سے وہ رضا صاحب کی رہنمائی میں باقاعدہ طور پر شعر کہنے لگے۔

اکمل صاحب کو تخلص کا عطیہ نظر سوہانوی صاحب سے ملا تھا۔ نام ان کا ہے پنڈت

رام پر تاپ۔

میرے اور میرے بعض دوستوں کی طرح اکمل کو بھی اپنے بیشتر کلام سے محروم ہونا پڑا۔ یہ حادثہ تقریباً قریب ہر شاعر کو پیش آیا کرتا ہے۔ چنانچہ ان کا ۱۹۳۲ء تک کا مجموعہ کلام بھی جو ان کے بھائی کے ہینڈ بیگ میں محفوظ تھا۔ نارنول سے دہلی کے سفر کے دوران کسی نے اڑا لیا۔ یہ تو ظاہر ہے کہ اڑانے والے کی نیت ہینڈ بیگ کو اڑانے کی تھی۔ اکمل کے کلام کا نوآسے

کی نظموں میں ایک خاص دل گداز کیفیت پائی جاتی ہے۔

اکمل نے اپنی نظموں میں پیغمبر اسلام حضرت محمدؐ نیز ڈاکٹر اقبالؒ کو بھی خطاب کیا ہے اس سے ظاہر ہے کہ ان کے دل میں مسلمانوں کے لئے بھی کتنی جگہ ہے۔

شاعر تو بالعموم آزاد و طبیعت ہوتا ہے اس کو دیر و حرم اور برہمن و شیخ کے باہمی تضاموں سے کوئی سروکار نہیں ہوتا۔ اس کے دل میں تو عالمگیر محبت کا دریا موجزن ہوتا ہے۔ اسی لئے شاعر کبھی دین و مذہب میں تنگ نظری سے کام نہیں لیتا۔ وہ بہت وسیع نظر اور بہت کشادہ دل رکھتا ہے۔ اکمل جالندھری کی شخصیت اور ان کے کلام میں بھی یہ دونوں وصف موجود ہیں۔

اکمل صاحب کے کلام کو مجموعی طور پر دیکھنے سے پتہ چلے گا کہ ان کی زبان صاف اور سلیس ہے اور بندشیں بھی چست ہیں۔ خاص طور پر 'سنت' والی نظم میں کافی زور ہے۔ اس کے علاوہ نئی دنیا کی تعمیر، اور اُمیدیں، ان دونوں نظموں میں بھی اکمل نے ایک صحت مندانہ پیغام دیا ہے۔ 'کیشن مراری'، 'بھگوان رام' اور 'سنت تلخی' اس کے متعلق بھی ان کی نظمیں قابل قدر ہیں۔ حضرت محمد صلی اللہ علیہ وسلم، حضرت امام حسینؑ پر بھی ان کی نظمیں ان کے صلح کل مسلک کی شاہد ہیں۔

اکمل صاحب نے رباعیاں کم کہی ہیں مگر جتنی کہی ہیں اچھی کہی ہیں۔

اکمل کی خصوصیات ان کی سادگی مزاج ہے جس کا اثر ان کی پوشاک اور دوسرے اطوار کردار پر بھی پڑتا ہے۔ اتنی مشق کے باوجود وہ کبھی بر خود غلط نہیں ثابت ہوئے۔ انھوں نے کبھی کوئی بے جا دعویٰ نہیں کیا۔

وہ اپنے صحیح مقام کو سمجھتے ہیں۔ اسی لئے ان کے ظرف میں اوچھا پن نہیں ہے بلکہ ان کی شخصیت میں ان کے کلام کی طرح ایک خوش گوار جاذبیث موجود ہے اور انھیں دیکھ کر ہمیں منشی پریم چند کے مشہور مقالہ "ایک اچھا آدمی ہی ایک اچھا ادیب ہو سکتا ہے" کی بے ساختہ تائید کرنی پڑتی ہے۔

مجھے پوری اُمید ہے کہ اکمل صاحب کے صحت مند کلام کو پسندیدگی کی نظروں سے دیکھا

جائے گا۔

منور الحسنوی (دہلی)

۲۵ ستمبر ۱۹۵۶ء

نئے گل

(جناب پروفیسر خواجہ احمد صاحب فاروقی)

یہ مجموعہ جناب اگل جانندہری کے
کلام کی پختگی اور نمٹنٹگی کو ظاہر کرتا ہے
افسوس ہے کہ میں بے فرصتی کی وجہ
سے اس پر تبصرہ نہ کر سکا۔

خواجہ احمد فاروقی، دہلی

۲۰ اگست ۱۹۵۶ء

رُبا عی

اک موجِ حیاتِ جاودانی ہوں میں
سرِ چشمہٴ اسرارِ نہسانی ہوں میں
یہ راز سمجھتے ہیں سمجھنے والے
کم فہم سمجھتے ہیں کہ فانی ہوں میں

(اکثر جانندہ صریح)

①

زبان خاموش ہوتی ہے نظر سے کام ہوتا ہے
 اسی ماحول کا شاید محبت نام ہوتا ہے
 ترا دیوانہ ہوتا ہے ، ہجوم عام ہوتا ہے
 نہ ہے قسمت جو کوئی اس طرح بدنام ہوتا ہے
 فنا کے بعد پروانے کی میت بھی نہیں اٹھتی
 گنہگار محبت کا یہی انتخاب ہوتا ہے
 یہ کیا انصاف ہے یا رب کرے کوئی بھرے کوئی
 نگاہوں کی خطا ہوتی ہے دل بدنام ہوتا ہے
 محبت میں تجھے یہ بھی خبر ہے اے دلِ ناداں
 ترا ایک ایک ارماں اک خیالِ خام ہوتا ہے

نکل پر دوں سے اوپر وہ نشیں اب کس لئے پردہ

کہ راز اب تیرے دیوانے کا طشت از بام ہوتا ہے
تصویر اور آثار سے میں ہے بس امتیاز اتنا

وہ منظر خاص ہوتا ہے یہ منظر عام ہوتا ہے
جہاں عشق کے آئین ہیں کچھ مختلف اکمل

وہ اس میں کامراں ہوتا ہے جو ناکام ہوتا ہے

عروجِ نشرِ منے کا جواب ہوتا ہے
 جب اپنے اوج پہ دورِ شباب ہوتا ہے
 ترمی طلب میں جو کوئی خراب ہوتا ہے
 آلِ کار وہی کامیاب ہوتا ہے
 سکوں پذیر مرا اضطراب ہوتا ہے
 کسی کا غم بھی خوشی کا جواب ہوتا ہے
 جمالِ یار کو پردے کی احتیاج نہیں
 یہ خود حجابِ رخِ بے نقاب ہوتا ہے
 اب اور اس کے مقابل کی جستجو ہے فضول
 کہ خود نظارہ نظر کا جواب ہوتا ہے
 وہ تیرا وصل جسے جنتِ نشاط کہیں
 وہ تیرا ہجر کہ جینا عذاب ہوتا ہے

بغیر عشق و محبت کے آدمی کا دل

وہ آئینہ ہے جو بے آب و تاب ہوتا ہے

نوازتی ہے جسے آپ کی نگاہِ کرم

وہ درہ اپنی جگہ آفتاب ہوتا ہے

کھلا ہے میلہٗ عشق اور ہر میکش

بقدرِ ذوقِ طلب فیضیاب ہوتا ہے

وہ بے نقاب تو ہونے کے واسطے ہو جائے

مگر نظامِ دو عالم خراب ہوتا ہے

طریقِ عشق کی منزل کٹھن ہزار سہی

سفرِ اسی کا مگر کامیاب ہوتا ہے

کہیں نگاہِ کرم بھول کر نہیں ہوتی

کہیں کرم پہ کرم بے حساب ہوتا ہے

جسے زمانہ سمجھتا ہے دل لگی اکمل

وہ عشق باعثِ صد انقلاب ہوتا ہے

پوچھیں نشانِ منزلِ جاناں خضر سے کیا
 کامل ہے شوق اگر تو غرض راہبر سے کیا
 جب آشیاں ہی اپنا چمن ترار میں نہیں
 کیا شاخ سے غرض ہمیں مطلبِ ثمر سے کیا
 میں ناشناسِ عظمتِ دیر و حرم نہیں
 نسبتِ انھیں مگر ہے ترے سنگِ در سے کیا
 کیوں پوچھتے ہو مجھ سے مری داستانِ غم
 پنہاں ہے میرا حال تمہاری نظر سے کیا
 اہلِ نظر پر حُسنِ دو عالم ہے بے نقاب
 پیرِ دے میں چھپ سکو گے تم اہلِ نظر سے کیا
 بس ایک جذبِ شوق کی تکمیل چاہیے
 جلوے ترے ہیں دورِ ہماری نظر سے کیا

ہم میکشوں کو عشرتِ جم ہے بس ایک جام

حاصل ہی فکرِ سلطنتِ بحر و بر سے کیا

شوقِ چین اگر ہو قفس لے اڑیں اسیر

یہ کیا کہا کہ فائدہ ہی بال و پر سے کیا

اُٹھتے ہیں شعلے پھر مرے قلب و جگر سے کیوں

پھر واسطہ پڑا کسی برقی نقطہ سے کیا

اس دور میں ہنر کا نہیں قدرِ ادا کوئی

اکمل بتاؤ فائدہ عرضِ ہنر سے کیا

نخنائے جہاں میں رکھا ہی اور کیا تھا

اک رند آ رہا تھا اک رند جا رہا تھا

وہ دن گئے جنوں سے جب بے نیاز تھے ہم

یہ وقت دوسرا ہے وہ وقت دوسرا تھا

اے زندگی مبارک اک داغ دل کے دم سے

وہ گھر بسا ہوا ہے جو گھر حبِ طریچکا تھا

قیدِ نفس میں بھی میں آبا و بختا چمن میں

جب تک مری نظریں عالم بہار کا تھا

یوں کہئے بات رکھ لی داغ جگر نے ورہ

یہ زندگی بھی کیا تھی بجھتا سا اک دیا تھا

رودادِ دل کو آنکی نظریں سمجھ رہی تھیں

نظریں جو کہہ رہی تھیں وہ دل سمجھ رہا تھا

کوئی نہ پھر سمایا اکمل نگاہ و دل میں

ایسا نگاہ و دل میں کوئی سما چکا تھا

(۵)

کیا بحسبِ غمِ عشق میں سا ماں نہیں ہوتا
 موجیں نہیں ہوتی ہیں کہ طوفاں نہیں ہوتا
 ہر دور ہے دنیا کے لئے دورِ مصیبت
 کس دور میں انسان پریشاں نہیں ہوتا
 جس وقت گلستاں میں نہ ہوں اہل گلستاں
 اُس وقت گلستاں بھی گلستاں نہیں ہوتا
 جس راہ میں مشکل ہی نہ کوئی نظر آئے
 اُس رہ سے گزرنا بھی تو آساں نہیں ہوتا
 کس درجہ ہے اب پستی اخلاقِ نظریں
 اس پر بھی تو انسانِ پشیمان نہیں ہوتا
 اکمل ترے حالات کو کیونکر کوئی سمجھے
 چہرے سے تھے غم بھی نمایاں نہیں ہوتا

زہے قسمت وہ منظر رونما ہے چاند تاروں سے
 پس پردہ کوئی جیسے بلاتا ہوا اشاروں سے
 کہیں کس سے غم اُلفت کے مارے غم کا افسانہ
 زمانہ دور رہتا ہے غم اُلفت کے تاروں سے
 ہمیں کیا ہے خزاں کا دور ہو یا موسم گل ہو
 خزاں کا غم تو اُن کو ہو جو کھیلے ہوں بہاروں سے
 بچا سکتا ہے غرقابی سے اُس کو ناحشت کیونکر
 سفینہ غرق ہو جائے جو ٹکرا کر کناروں سے
 بٹھالیتا ہوں اپنے آنسوؤں ہی سے اُسے ہمدم
 بھرک اٹھتی ہے جب کچھ آگ سی دل کے شراروں سے
 حقیقت میں یہ دیوانے بڑے ہشیار ہوتے ہیں
 پہنچ جاتے ہیں منزل پر جو پہلے ہوشیاروں سے
 کہاں اہل خرد ہیں اور کہاں اہل جنوں کمال
 کوئی نسبت نہیں نامحرموں کو رازداروں سے

(۷)

غم عشق میں کون کام آ رہا ہے
 جو کام آ رہا ہے تو جام آ رہا ہے
 شباب اُن کا ہے مرکزِ کیفیت و مستی
 نظر ہے کہ گردِ ش میں جام آ رہا ہے
 نظر ہو رہی ہے نظر کے مست ابل
 سلام آ رہا ہے، پیام آ رہا ہے
 اُدھر محفلِ دورِ صہبائے رنگین
 اُدھر خونِ دل ہے جو کام آ رہا ہے
 نہ مایوس ہو دستِ ساقی سے اِکمل
 وہ جام آ رہا ہے وہ جام آ رہا ہے

ترے غم سے کھنارا اور کب تک
 یہ بدنامی گوارا اور کب تک
 تلام خیز ہے بحرِ مجت
 اُمیدوں کا سہارا اور کب تک
 رموزِ جلوہ ہائے نازِ کھولو
 پس پردہ اشارا اور کب تک
 خیالِ دُختِ رز کے آسے پر
 کریں ساقی گزارا اور کب تک
 نظر کے سامنے آکر رہیں گے
 وہ دل میں جلوہ آرا اور کب تک
 جمالِ انگریزائیاں لینے لگا ہے
 ہمارا دل ہمارا اور کب تک

نگاہ منتظر اُکتا رہی ہے
 غمِ حُسنِ دل آرا اور کب تک
 اشارہ ہے مآلِ رنگ و بو کا
 چمن کا یہ نظارہ اور کب تک
 کسی بیگانہ خو کی دھن میں اکمل
 پھرے گا مارا مارا اور کب تک

ہے آرزو کہ پھر ہمیں رسوا کرے کوئی
 کہتا ہے دل کہ خونِ تمنا کرے کوئی
 جزوِ سرِ نیاز بنے گا وہ سنگِ در
 پہلے سرِ نیاز تو پیدا کرے کوئی
 کچھ غم نہیں نگاہ اگر کامیاب ہے
 ہاں ہاں ضرور شوق سے پردا کرے کوئی
 کچھ بزمِ کائنات نہیں مسطحِ حیات
 رخصتِ طلب نہ ہو تو یہاں کیا کرے کوئی
 ہر سمت ہے تلاطمِ بحرِ غم جہاں
 کیوں کر غم جہاں سے کنارہ کرے کوئی
 یہ کیا کوئی جہاں میں ہے مستِ مئے نشاط
 حسرتِ بھری نگاہ سے دیکھا کرے کوئی
 کمال کسی کو تو نہ جہاں میں بُرا سمجھ
 سمجھے بُرا جو تجھ کو تو سمجھا کرے کوئی

فوازش نگہِ فرستہ گر ہوئی تو ہے
 کہ اپنی بزم سکوں منتشر ہوئی تو ہے
 یہ اور بات ہے جلوہ وں کی تاب لانا سکی
 تری نظر کے مقابل نظر ہوئی تو ہے
 کہے کہے نہ کہے اس کو انقلاب کوئی
 خدا کی خلق ادھر سے ادھر ہوئی تو ہے
 بہانہ خوب بھی رسم پردہ داری کا
 ترے جمال کی شہرت مگر ہوئی تو ہے
 ارادہ نہ ہی تو بائفناق بھی
 مگر ادھر بھی کسی کی نظر ہوئی تو ہے
 نگاہِ لطف جو ہم پر نہیں ہوئی بھی تو کیا
 نگاہِ خاص برنگِ دیگر ہوئی تو ہے
 اب اس پہ بھی کوئی جھٹکے تو کچھ علان نہیں
 چراغِ راہ تری رہنمائی ہوئی تو ہے

خوشی خوشی نہ سہی سو گوار رہ کے سہی

جہاں میں عمر ہماری بسر ہوئی تو ہے

اب اس مہم کا ہوا انجام کیا نہیں معلوم

مجالِ مرحلہ پر خطِ ہر ہوئی تو ہے

یہ چشمِ شوق پہ کیوں طعنہ سنج ہے دنیا

کہ تاب دید بختِ نظر ہر ہوئی تو ہے

بگھٹی بگھٹی سی سہی شمعِ زندگی اگل

فردِ غِ جلوہ داغِ جگر ہوئی تو ہے

در گھر پیرِ مغان معلوم ہے
 اپنی منزل کا نشان معلوم ہے
 ماجرائے غم سناؤں کیا اُسے
 جس کو میری داستان معلوم ہے
 بے طلبِ اک بوند بھی ملتی نہیں
 شیوہ پیرِ مغان معلوم ہے
 اجتنابِ یار بھی ہے التفات
 بوالہوس کو یہ کہاں معلوم ہے
 حالِ دل سُنئے زبانِ چشم سے
 اس کو ساری داستان معلوم ہے

[illegible]

رہی زندگی مدتوں منہ پھپھپائے
 کچھ ایسے بھی دن دورِ ہستی میں آئے
 مسافر جو کشتی ہی میں ڈوب جائے
 اُسے ناخدا کیا کنارے لگائے
 جو ساتی خود اپنی نظر سے پلائے
 تو پھر پینے والوں کو کیا ہوش آئے
 تراست ہے بے نیازِ تعین
 وہیں سیکدہ ہے جہاں سر جھکائے
 کبھی درد بن کر کبھی نور بن کر
 وہ دل میں سمائے نظر میں سمائے
 محبت کی ہمت شکن گھاٹیوں میں
 وہ منزل بمنزل مرے ساتھ آئے

بہا اشک ایسے نہ لے دیدہ تر
 ان اشکوں میں دنیائے دل بہ نہ جائے
 نہیں معتبر شعلہ عشق جب تک
 ہر اک آرزو داغ دل بن نہ جائے
 تبسم ترا زندگی کا تبسم
 جو تو مسکرائے جہاں مسکرائے
 عبث ہے بھروسہ زمانے کا کھل
 زمانہ ترے کام آیا نہ آئے

سمجھ سکتے ہوں اہل دل تو یہ رازِ نہاں سمجھیں
 بحرِ نقصِ نظر پر وہ نہ کوئی درمیاں سمجھیں
 ہماری زندگی آزاد ہے قیدِ تعین سے
 وہیں ہے وہ خداوندِ دو عالم ہم جہاں سمجھیں
 نظر میں تنگیاں پیدا ہوں اس درجہ معاذ اللہ
 کہ ہم قیدِ نفس کو بھی شرِ آغیاں سمجھیں
 زمانہ ہو مری رودادِ غم سے آشنا کیونکر
 جو سب مجھ سے ہوں دیوانے تو میری اتناں سمجھیں
 لگا ہیں تیرے دیوانے کی پڑتی ہیں دو عالم پر
 جنوں کی برکتیں کیا ہوشمند ان جہاں سمجھیں
 خضر سے کام کیا اُن رہروانِ منزلِ حق کو
 جو اپنے ہر قدم کو اپنی منزل کا نشان سمجھیں

نہاں ہوتے ہوئے بھی تم عیاں ہو ذرتے ذرتے سے
 بتاؤ تو کہاں تم کو نہ سمجھیں ہم۔ کہاں سمجھیں
 ابھی تک دستِ پاییں میں ہے گلشن کی نگہبانی
 ہو اپنا باغیاں تو اس کو اپنا گلستاں سمجھیں
 کچھ ایسے بھی تو ہیں بیگانگانِ رنگ و بو اکمل
 جو اپنے گلستاں کو بھی نہ اپنا گلستاں سمجھیں

(۱۴)

وہ بیقرار ہوں جس کو کہیں قرار نہیں
 بہار میں بھی میں آسودہ بہار نہیں
 کبھی کسی کی طرف ہے کبھی کسی کی طرف
 نگاہ شوخ ترا کوئی اعتبار نہیں
 نہ پوچھ ضبط پہ ہے اختیار اُسے کتنا
 وہ آنکھ فریڈالم سے جو اشک بار نہیں
 نگاہ عشق کی یہ بے قراریاں بے سود
 تمہارے حسن کے جلوے جو بیقرار نہیں
 بہار گو ہے پیام شگفت لالہ و گل
 کھلے نہ جس سے کلی دل کی وہ بہار نہیں

عجیب ہے تیری دنیاے میکدہ ساقی

جو ہوشیار ہیں ظاہر میں ہوشیار نہیں

وہ اور منتظر دید یوں ہمیں دکھیں

سمجھ لیا کہ ہمیں محو انتظار نہیں

کرم نہیں نہ ہی میں کرم سے درگذا

یہ کیا ستم پہ بھی مائل ستم شعار نہیں

ہر اشکِ خوں ہے مرا جانِ گلستاں کھل

ہزار شکرار کہ منت کش بہار نہیں

ترے نزدیک آنا چاہتا ہوں
 نظر کو آنا چاہتا ہوں
 بنیں جو بڑھ کے سیلاب قیامت
 وہ دو آنسو بہا نا چاہتا ہوں
 جہاں میں انگلیاں اٹھنے لگی ہیں
 جہاں سے ہاتھ اٹھانا چاہتا ہوں
 بھری نو دل بے آرزو میں
 نئی دنیا بسانا چاہتا ہوں
 وہی اپنا نہیں بنتا جہاں میں
 جسے اپنا بنانا چاہتا ہوں

زمانے کی ہر اک رسم کہن کو
 مٹانا ہاں مٹانا چاہتا ہوں
 جسے سن کر فضا میں جھوم اٹھیں
 وہی نغمہ سننا چاہتا ہوں
 غضب کی بے خودی ہوتی ہے طاری
 میں جب آپے میں آتا چاہتا ہوں
 میں کہل داغ دل کی روشنی سے
 جہاں کو جگمگانا چاہتا ہوں

غیر سے رسم و راہ کرتا ہوں کسی صورت نباہ کرتا ہوں
 حرج کیا ہے جو چاہ کرتا ہوں کیا کوئی میں گناہ کرتا ہوں
 وہ نگاہیں ادھر نہیں کرتے جس طرف میں نگاہ کرتا ہوں
 تجھ پہ مرنا کوئی گناہ نہیں اس لئے یہ گناہ کرتا ہوں
 اب تو وہ بھی اثر نہیں رکھتی دل سے پیہم جو آہ کرتا ہوں
 ایک دو ہوں تو کچھ شمار بھی ہو جانے کتنے گناہ کرتا ہوں
 دیکھنا ہے فروغ جلوہ حسن دل میں پیدا نگاہ کرتا ہوں
 دیکھ لیتا ہوں اک نظر تم کو اور میں کیا گناہ کرتا ہوں
 پھر کسی کی نگاہ کو اکسل
 مائل رسم و راہ کرتا ہوں

زمانے کی طرح اپنا غم سوزِ نہاں کیوں ہو
 فغاں پر لب ہوں کیوں ہم آنکھ سے آنسو ڈال کیوں ہو
 ہو جس دل میں تیری اُلفت وہ مصروفِ فغاں کیوں ہو
 کوئی غم ہائے اُلفت کا جہاں میں رازِ داں کیوں ہو
 سفینہ ہو مرا غرقِ آبِ طوفاں دورِ ساحل سے
 مری رودادِ غم سے آشنا سارا جہاں کیوں ہو
 نگاہیں جا پڑیں وحشت میں کیوں چاکِ گریباں پر
 جنوںِ عشق میں اتنا بھی احساس و گماں کیوں ہو
 منور ہے مرادِ دل جب ترے فیضِ تصور سے
 شبِ ہجرِ اں مرے نزدیک پھر ظلمتِ فشاں کیوں ہو

طریقِ عشق میں جب سرفروستی شرطِ اول ہے

تو پھر عشاق کا منزل بمنزل امتحاں کیوں ہو

یہ مانا نغمہ زن ہو تم مرے سازِ تصور میں

مگر سازِ تصور کا بھی پردہ درمیاں کیوں ہو

خدا رکھے میرے قلبِ حزیں کی ضبط سامانی

محبت ہے تو اکمل شکوہ درِ دنیاں کیوں ہو

ہائے آئی کہاں گردشِ دوراں مچھکو
 ذرہ ذرہ نظر آتا ہے پریشاں مچھکو
 کاٹنے دے مجھے کچھ ہجر کی گھڑیاں اے موت
 ابھی کرنے ہیں کئی کارِ نما یاں مچھکو
 جن کی تعمیر میں مصروف رہے ظلم کے ہاتھ
 ڈمگاتے نظر آتے ہیں وہ ایوان مچھکو
 جس کے پیٹے ہی دو عالم کی حقیقت کھل جائے
 میرے ساتی ہو عطا وہ مئے عرفاں مچھکو
 بزمِ رنداں ہی وہ دنیا ئے محبت ہے جہاں
 نظر آیا کوئی ہندو نہ مسلمان مچھکو

ہو گئی گردشِ دوراں کی غرض کیا تبدیل

آگئی راس یہ کیوں گردشِ دوراں مجھکو

کس قدر تفرقہ انداز ہیں آثارِ قفس

میں گلستاں کو ترستا ہوں گلستاں مجھکو

کوئی پردہ نگہ شوق میں پردہ نہ رہا

اُن کے جلوے نظر آنے لگے عریاں مجھکو

ہوں وہ لذت کش ہنگامہ طوفاں اگل

مایہ عیش ہے ہر موجہ طوفاں مجھکو

تیرے دیوانوں کو جینے کی خوشی ہوتی نہیں
 غمزدوں کو آرزوئے زندگی ہوتی نہیں
 تیری جانب سے جو پینے کا اشارہ ہی نہ ہو
 کامراں مقصد میں اپنے میکشی ہوتی نہیں
 منکرِ حق ہو نہیں سکتا جہاں میں حق شناس
 تیرگی جب تک ہو دل میں روشنی ہوتی نہیں
 جب کسی کے دیدہ و دل میں سما جاتے ہیں آپ
 پھر کسی شے سے اُسے دستگی ہوتی نہیں
 یا خدا یہ کیا مصیبت ہے جہاں عشق میں
 کوئی شے وجہ سکونِ زندگی ہوتی نہیں

زندگی کا عمرزدہ ہونا ضروری بات ہے

زندگی میں غم نہ ہوں تو زندگی ہوتی نہیں

جس کو تیرے عشق کی مستی میسر ہے اُسے

کوئی غم ہوتا نہیں کوئی خوشی ہوتی نہیں

اس میں کیا چارہ کسی کا یہ تو دل کی موج ہے

فصل گل پر منحصر ردیوانگی ہوتی نہیں

ہائے وہ عالم دلِ کمال کا ان کے سامنے

بیخودی ہوتی ہے کچھ کچھ بیخودی ہوتی نہیں

تجھ سے ہے رسم و راہ جب دہر سے رسم و راہ کیا
 عرش نشیں ہوں فرش پر مہر پڑے نگاہ کیا
 ذوقِ طلب ترا ہے خام اے دلِ شکوہ سنج بھر
 اہلِ طلب سے دور ہے حسن کی بارگاہ کیا
 تیرا جمال برقِ طور میری نظر حجابِ نور
 یعنی ابھی ترے حضور میری اُسٹھے نگاہ کیا
 ویدہ دل اگر نہیں جلوہ گہ بہارِ حسن
 اور بہارِ حسن کی ہے کوئی جلوہ گاہ کیا
 کس کی نگاہ شوق میں وید کی حسرتیں نہیں
 دیکھ لیا تمھیں اگر ہم نے کیا گناہ کیا
 جلوہ حسن دوست سے تابشِ ہر و ماہ ماند
 جلوہ دوست کے حضور تابشِ ہر و ماہ کیا
 خمِ کدہ حیات اب غمِ کدہ حیات ہے
 اکمل بے نوا کہے حالِ دلِ تسباہ کیا

(۲۱)

تمہیں بھی یاد ہے کیا وہ نظارہ
 شبِ بہت تاب دریا کا کنا را
 پیامِ انقلابِ زندگی ہے
 ترمی نظروں کا ادنیٰ سا اشارہ
 جسے ڈھونڈا کئے دیر و حرم میں
 وہ بزمِ دل میں نکلا جلوہ آرا
 سنبھل اے دل کہ دریائے محبت
 وہ دریا ہے نہیں جس کا کنا را
 چلے بھی آؤ ڈوبا جا رہا ہے
 مرے دل کی اُمیدوں کا ستارہ

ہمارا کون پھر ہوتا جہاں میں

اگر اے عنم نہ تو ہوتا ہمارا

ترا احسان ہے اے بحرِ الفت

ڈبو کر اور بھی تو نے ابھارا

ہوا یہ منکشف غرقاب ہو کر

نہ دریا تھا نہ دریا کا کنارہ

جو اپنے سائے سے شرما رہے تھے

مری نظروں میں ہیں وہ آشکارا

سہارا کیا کسی کو دبے وہ کھل

زمانے میں جو ہو خود بے سہارا

حُسن کا خیر خواہ ہونا تھا عشق سے یہ گناہ ہونا تھا
 غرقِ موجِ نگاہ ہونا تھا یعنی دل کو تباہ ہونا تھا
 عرضِ مطلب سے بھی نہ بات بنی ہم سے یہ بھی گناہ ہونا تھا
 دل سے بھی ہم نباہ کر نہ سکے اور اس سے نباہ ہونا تھا
 تجھ کو اے دل کسی کی مغل میں راز دارِ نگاہ ہونا تھا
 چارون کی حیاتِ فانی میں کیا سپید و سیاہ ہونا تھا
 ہو کے پامالِ راہِ شوقِ اے دل روکشِ ہر و ماہ ہونا تھا

وعدہ دل فریب پر اسل
 دل خراب و تباہ ہونا تھا

جہاں گلستاں ہے وہیں آشیاں ہے

جہاں آشیاں ہے وہیں گلستاں ہے

مری زندگی کی عجب داستاں ہے

نہ دل اس سے آگہ نہ واقف زباں ہے

مرا آشیاں وسعتِ دو جہاں ہے

زمین ہے مری یہ مرا آسمان ہے

گراں یہ بھی منصب میں وہ بھی گراں ہے

جبیں سے جبیں آستاں آستاں ہے

ترا حسن ہے متلزمِ کیف و مستی

مرا جذبہ عشق موجِ رواں ہے

مرے حوصلے مطمئن ہیں کہاں تک

ترمی ہر عنایت مرا امتحان ہے
ترا حُسن ہے اور چشمِ تصور

نظر درمیاں ہے نہ دل درمیاں ہے
سناؤں کے داستانِ محبت

یہاں کون ہے جو مرا ہم زباں ہے
عجب حال ہے ان دنوں میکدے کا

نئے ہے نہ میکش نہ پیر معناساں ہے
یہ مانا ہے اک منہ و ناچیزِ گمراہ

ہے آگاہ تجھ سے ترا رازواں ہے

کرنی ہے اپنے غم کی حکایت بیاں مجھے
 اے کاش ہو نصیب کوئی ہم زباں مجھے
 سو حشت بہار میں کھتی خزاں میں غم بہار
 آیا نہ راس نظم بہار و خزاں مجھے
 اشرے یہ بے خودی ذوق جستجو
 میں دل کو ڈھونڈتا ہوں دلِ ناتواں مجھے
 بعدِ نظارہ بھی ہوں وہی تشنہِ کارِ دید
 آئے نظر مگر نظر آئے کہاں مجھے
 مجھ سادہ عشق میں کوئی رسوائے دہر ہو
 ہر شے سنار ہی ہے مری داستاں مجھے

اب تک ہے آرزو انہی لمحاتِ عیش کی
 اب تک ہے برق سے گلہ آشیاں مجھے
 میں نے کئے ہیں دیر و حرم کے مشاہدات
 معلوم ہے حقیقتِ رازِ نہاں مجھے
 عالم کن آفتوں کا مرقع ہے کچھ نہ پوچھ
 آنا پڑے خدا نہ کرے پھر یہاں مجھے
 میری نظریں میچ ہیں دنیا کی نعمتیں
 بخششی وہ تو نے دولتِ درِ نہاں مجھے
 میرا سخن ہے باعثِ تسخیرِ کائنات
 کہتی ہے خلقِ اکمل جادو بیاں مجھے

(۲۵)

ہم نے رنگِ جہاں کو دیکھ لیا فصلِ گل کو خزاں کو دیکھ لیا
 کوئی تم سا جہاں میں اور نہیں ہم نے سارے جہاں کو دیکھ لیا
 ہائے مجبوریاں اسیروں کی دُور سے اَشیاں کو دیکھ لیا
 دل کی ہر چوٹ پھر اُبھر آئی جب کسی ناتواں کو دیکھ لیا
 اب کسی شاخ کی بھی خیر نہیں برق نے اَشیاں کو دیکھ لیا
 جمع ہیں کیسے کیسے لوگ ہلوچھ بزمِ سیرِ مغاں کو دیکھ لیا
 جاودانی کہیں بہا رہیں دشت کو کلاہتاں کو دیکھ لیا

آج دیوانگی کے عالم میں
 اکملِ نکتہ واں کو دیکھ لیا

ناز ہے تجھ کو اگر تیرے نگاہِ ناز کا
 حوصلہ کچھ کم نہیں چشمِ نظارہ باز کا
 دور ہے جوشِ جنونِ عشق کے آغاز کا
 عکس ہر فردہ میں ہے اُس کی حریم ناز کا
 اُس طرف ہوں گی زمانے کی نگاہیں روزِ جہش
 سُنج جدھر ہوگا تری چشمِ زمانہ ساز کا
 کیوں نہ اس کی دھڑکنوں میں ہو پیامِ زندگی
 دل ہی تو ہے خاص پر وہ زندگی کے ساز کا
 جس نگاہِ ناز پر ہیں سیکڑوں جانیں نثار
 ہاں اشارہ اک ادھر بھی اُس نگاہِ ناز کا

کیا اسی تکمیل کا ہے نام تکمیل جنوں

جب صدائے دل پہ دھوکا ہو تری آواز کا

عشق کے مارے ہوؤں کو ہے پیام زندگی

ایک ہلکا سا بستم اُس نگاہِ ناز کا

اور بڑھ جاتی ہے اے کھل مری دُنیائی

بچھڑتا ہے جب کوئی قصہ تیرا زونا زکا

تصوروں میں شب انتظار کا عالم بھری خزاں میں نمود بہار کا عالم
 نہ پوچھے دل دیوانہ وار کا عالم خزاں میں بھی نظر آیا بہار کا عالم
 ہزار غم ہیں اور ان میں دل ہے یون جی کئی جنازوں میں اک سو گوار کا عالم
 ہزار شکوے تھے دل میں مگر زبان نکھلی غضب تھا اک نگہ شر مسار کا عالم

حیات وزیت کا مقصود مل چکا اہل
 رہا اگر یہی سیل و نہار کا عالم

ہے ناممکن مری جنس طلب کا رائیگاں ہونا
 ترانا مہرباں ہونا بھی ہو جب مہرباں ہونا
 چھپائیں لاکھ ہم پھر بھی محبت چھپ نہیں سکتی
 اسے آتا ہے نظروں سے بہر صورت عیاں ہونا
 کسی کے غم کا افسانہ یہاں کوئی نہیں سُنتا
 دیارِ عشق میں بے سود ہے صرفِ فغاں ہونا
 صدائیں آرہی ہیں یہ زمین کوئے جاناں سے
 کہاں تجھ کو نصیب اتنا بلند لے آسماں ہونا
 یہ مانا عمر گزری ہے تری اے شیخ! سجدوں میں
 جبینِ شوق کو آیا نہ اب تک آسماں ہونا
 رہ ترک و طلب کی منزلیں طے کر گیا اکمل
 مبارک لے جنونِ عشق مسیہ کارِ واں ہونا

وہ ان کی ضد کہ ہمیں آزمائے جاتے ہیں

ہمیں یہ صبر کہ آنسو بہائے جاتے ہیں

ترسی نظر میں جو انداز پائے جاتے ہیں

وہی تو حشر مرے دل پہ ٹھائے جاتے ہیں

میں جتنا اُن کی نگاہوں سے بچ کے رہتا ہوں

وہ اور دیدہ و دل میں سمائے جاتے ہیں

راہی کا نام تو مجبور یاں نہیں شاید

جو غم نہ اٹھتے تھے ہم سے اٹھائے جاتے ہیں

وہ سوزِ غم نہیں چھپ جائے جو چھپانے سے

یہ اور بات ہے ہم مسکرائے جاتے ہیں

وہ آئے میری لحد پر تو کیا تعجب ہے

جو روٹھتے ہیں وہی تو منائے جاتے ہیں

تصورات کی نیرنگیاں ارے توبہ

وہ آ رہے ہیں۔ وہ آئے۔ وہ آئے جاتے ہیں

بڑھاؤ ہاتھ نہ پھولوں کی سمت خار ہیں یہ

خوشی میں رنج کے آثار پائے جاتے ہیں

کسی کے ناز بھی اکمل نہ ہم سے اٹھتے تھے

اب اُن کے جور مسلسل اٹھائے جاتے ہیں

(۳۰)

جو کسی غم سے بھی نڈھال نہیں
 مجھ کو ہر دم خیال ہے اُس کا
 حسرت دیدے کے آیا ہوں
 دل کی عورتیں حشر رکھے
 اس طرف کیوں نہیں نگاہِ کرم
 زندگی خواب ہے مجھ سے
 آئینہ دل کا ہے وہی لیکن
 بے نیازی سی بے نیازی ہے

ایسا دل اپنے حسبِ حال نہیں
 جس کو میرا کوئی خیال نہیں
 اور میرا کوئی سوال نہیں
 اب کسی بات کا ملال نہیں
 کیا ہمارا خراب حال نہیں
 اس سے آگے کوئی خیال نہیں
 اب وہ پہلی سی دیکھ بھال نہیں
 ہم کو اپنا بھی کچھ خیال نہیں

غمِ الفت جو ہو تو ہو اکمل
 اور کوئی شریکِ حال نہیں

(۳۱)

پنہاں ہے ترا نور مرے قلب و جگر میں
 میں کیا کہوں کیا کیا ترے جلوے ہیں نظر میں
 دل اپنا بہلتا ہے نہ صحرا میں نہ گھر میں
 جب سے نگہ یار کے جلوے ہیں نظر میں
 کیا جانے کوئی سوزِ محبت کے کرشمے
 اک درد سا دل میں ہے تو اک داغِ جگر میں
 دردِ دل پر غم کی ہے تصویرِ سراسر
 آنسو نہیں آنسو یہ مرے دیدہ ترس
 دردِ غمِ اُلفت کا مجھے شغلِ مبارک
 اک لمحہ بھی بیکار نہیں آٹھ پہر میں
 مشکل نہ رہے نام کو بھی عشق کی منزل
 مل جائے کوئی رہبرِ اکمل جو سفر میں

اُس طرف کیا ہے کام آہوں کا
 تم کو دیکھا تو کیا گستاہ کیا
 زندگی کیا ہے زندگی کی قسم
 اور کیا ہے ضیائے شمس و قمر
 دیکھنا اور تیرے جلووں کو
 ہم نشیں کیا ہے راہِ عشق نہ پوچھ
 خلق کہتی ہے جس کو عنسِ اکمل
 ہے دُھواں دل جلوں کی آہوں کا

سنج جدھر ہو تری نگاہوں کا
 دیکھنا کام ہے نگاہوں کا
 آئینہ ہے مرے گناہوں کا
 عکس ہے تیری جلوہ گاہوں کا
 حوصلہ ہے مری نگاہوں کا
 سلسلہ ہے طویل راہوں کا

جنونِ عشق کا یارب یہ کیا دستور ہوتا ہے
 یہ نعمت جس کو ملتی ہے وہی مجبور ہوتا ہے
 ترے حُسنِ تصوّر سے جو دل معمور ہوتا ہے
 جزاک اللہ وہ رشکِ جلوہ گاہِ طور ہوتا ہے
 کسی کی بھی ترے آگے نہیں چلتی نہیں چلتی
 وہی ہوتا ہے اکثر جو تجھے منظور ہوتا ہے
 کسی عنوانِ غمِ الفت چھپایا جا نہیں سکتا
 نگاہیں کام کرتی ہیں جو دل مجبور ہوتا ہے
 نہ جانے چیز کیا پہلی نظر کا تیرے اکمل
 جگر سے دُور ہوتا ہے نہ دل سے دُور ہوتا ہے

یہ نظریں مار ڈالیں گی کسی کو
 فراغِ دل شبِ فرقت میں کیسا
 نہ مرنے میں نہ کچھ جینے میں لذت
 غمِ دوراں نہیں تو اور کیا ہے
 چراغِ عشق کو دیتا ہے کیوں کر
 ہلا دیتی ہے دل کی ایک جنبش
 نہ ہونے کی طرح اس دور میں
 دکھا بھی دے نقوشِ پا کا جلوہ
 تبسم آہی جاتا ہے لبوں پر
 سمجھتا ہے وہی کچھ راز اس کے
 کوئی رویا کرے گا زندگی کو
 کوئی نسبت نہیں غم سے خوشی کو
 لگا دوں آگ ایسی زندگی کو
 جو کھائے جا رہا ہے آدمی کو
 بجھا کر دیکھ شمعِ زندگی کو
 دو عالم کے محمودِ زندگی کو
 محبتِ آدمی سے آدمی کو
 زمانہ مضطرب ہے بندگی کو
 صبا جب چھیر دیتی ہے کھلی کو
 سمجھتا جو نہیں کچھ زندگی کو
 یہ شوقِ دید بھی کیا شے ہے کمال
 نہ جینے دے نہ مرنے دے کسی کو

وابستہ ہو گیا ہوں میں جب سے کسی کے ساتھ
 اک کیفِ مستقل ہے مری زندگی کے ساتھ
 رشتے ہیں دوستی کے یہ سب زندگی کے ساتھ
 ورنہ یہاں سے کون گیا ہے کسی کے ساتھ
 جو مجھ کو زندگی سے زیادہ عزیز ہے
 کیوں اُس کو دشمنی ہے مری زندگی کے ساتھ
 دل کا کنول بچھا ہے تو دنیا بھی ہے سیاہ
 پالا پڑا ہے مجھ کو یہ کس تیرگی کے ساتھ
 محرم ہے کچھ وہی ترے انوارِ حُسن کا
 جس کو نگاہِ خاص ملی بندگی کے ساتھ

کتنا پرکیف مرا عالم زندانہ ہے
 میکہ روح مری دل مرا بیمانہ ہے
 یوں تو ہر مردِ جہاں ہوش سے بیگانہ ہے
 جس کو دے تو یہ لقب وہ ترا دیوانہ ہے
 مری محرومی قسمت یہ کہاں لے آئی
 کوئی اپنا ہے یہاں کوئی نہ بیگانہ ہے
 ہے حقیقت میں وہ ہشیار جسے ہوش نہیں
 اور جو ہوش میں آجائے وہ دیوانہ ہے
 دل کے بہلانے کی باتیں ہیں یہ اے شیخِ حرم
 ورنہ کعبہ ہے کہیں کوئی نہ بت خانہ ہے
 ہر دو عالم کی حقیقت سے خبردار ہوں میں
 پھر بھی دنیا مجھے کہتی ہے کہ دیوانہ ہے
 میں ہوں وہ کشتہ آزارِ محبتِ اکمل
 جس کی روداد حقیقت ہے نہ افسانہ ہے




بخشی ہے دردِ دل نے مجھے لذتِ حیات
 سوراحتیں ہیں ایک غمِ زندگی کے ساتھ
 اب کچھ اثر ہے دل پہ خوشی کا نہ رنج کا
 کیا زندگی ملی ہے مجھے بے خودی کے ساتھ
 صیاد اپنے دام و قفس کی منائے خیر
 ہم تو گزار لیں گے خوشی ناخوشی کے ساتھ
 دنیا میں ایک اکمل خانہ خراب ہے
 غم جس کو بے شمار ملے زندگی کے ساتھ

نظر سے جب نظر ملتی ہے کس کا دل سنبھلتا ہے
 نہ اُن کا دل سنبھلتا ہے نہ میرا دل سنبھلتا ہے
 خُدا رکھے زمانہ ہے یہ آفتِ ازلِ محبت کا
 نظر اُن کی سنبھلتی ہے نہ اپنا دل سنبھلتا ہے
 یہ کیا تلقین ہے دل کو سنبھالیں ہم شبِ فرقت
 شبِ فرقت بتاؤ کب کسی کا دل سنبھلتا ہے
 میں حال اپنا سناتا ہوں وہ حال اپنا سناتے ہیں
 یہی اک شکل ہے جس سے ذرا سا دل سنبھلتا ہے
 نصیحتِ کام کچھ کرتی نہیں اُسٹھتی جوانی میں
 جو آنکھیں چار ہوتی ہیں تو پھر کیا دل سنبھلتا ہے
 محبت یوں اثر انداز ہے دونوں طرف اسل
 کہ اُن کا دل سنبھلتا ہے نہ اپنا دل سنبھلتا ہے

47

47

47



Handwritten text in Arabic script, appearing to be a list or ledger with multiple columns and rows of entries.

(۳۹)

دل پر اہم۔ آنسوؤں کی روانی
 کسی کی کہانی، کسی کی زبان
 یہ مانا کہ دنیا کی ہر شے ہے فانی
 مگر نعمتِ عشق ہے حبادوانی
 نسیم بہاراں۔ سمویم حسنائی
 وہ تیری کہانی یہ میری کہانی
 جسے لوگ کہتے ہیں عہدِ جوانی
 وہی عہد ہے حاصلِ زندگانی
 طلبکارِ عیش و طرب ہوں تو کیوں ہوں
 سحر سے مری شامِ غم ہے سہانی

بجز اس کے کیا ہیں یہ اشک اور آہیں

وہ آنکھوں کا قصہ یہ دل کی کہانی

سکوت لب عاشقاں کے تصدیق

وورِ عنبرِ دل کی ہے ترجمانی

تری مہربانی خدا جانے کیا ہو

ہے نا مہربانی بھی جب مہربانی

زمانہ کرے گا مجھے یاد اکل

سلامت مرا عالمِ شکر خوانی

(۴۰)

جب خودی کچھ آشنائے بیخودی ہونے لگی
 دل کے ہر گوشے سے پیدا آگہی ہونے لگی
 پھر خیالِ یار سے دل بستگی ہونے لگی
 پھر غمِ اُلفت سے یعنی دوستی ہونے لگی
 فصلِ گل کا تذکرہ کرنے لگے لیل و نہار
 کارِ منہر ما پھر مری دیوانگی ہونے لگی
 اے خیالِ یار تیری کامیابی کے نثار
 پھر دلِ مُردہ سے پیدا زندگی ہونے لگی
 دل کی جانب پھر خدنگِ یار نے بدلا ہے رخ
 دل میں پھر آباد اک دُنیا نئی ہونے لگی
 عشق کا نیرنگ ہے یا حُسن کا یہ سحر ہے
 کس کی حکمت سے بتوں کی بندگی ہونے لگی
 دیکھئے اکمل شبِ غم کیا دکھائے تا سحر
 گلِ چراغِ آرزو کی روشنی ہونے لگی

(۴۱)

زندگی زندگی نہیں اپنی اب تو اک سانس بھی نہیں اپنی
 یہ وہ دنیا کے عشق ہے جن میں رنج اپنا خوشی نہیں اپنی
 ہائے وہ آرزوئے ہر دو جہاں آرزو جو . سنی نہیں اپنی
 غیر ممکن ہے چارہ سازی عشق اب وہ حالت رہی نہیں اپنی
 بگمہ شوق کیا ہوا تجھ کو ہو کے اپنی کبھی نہیں اپنی
 ایک دنیا سما گئی دل میں ایک دُشیا رہی نہیں اپنی
 غم ترا دلنشیں ازل سے ہے یہ خلش عسا رضی نہیں اپنی

وہ نہ جب تک بنیں خدا اکمل
 بندگی بندگی نہیں اپنی

(۴۲)

جب سے جمالِ یار کا عالم نظر میں ہے
 آسود گئی قلب نہ صحرا نہ گھر میں ہے
 اپنی زباں سے کیا کہوں میں داستانِ غم
 میرا جو حال ہے وہ تمھاری نظر میں ہے
 اے اہلِ عشق کیا ہے یہی ابتدائے عشق
 شعلہ سا ایک دامنِ قلب و جگر میں ہے
 رنگیں بنا رہا ہے بساطِ حیات کو
 وہ خونِ آرزو جو مری چشمِ تر میں ہے
 کیا جانو تم فغانِ محبت کی منزلت
 نالہ برنگِ کیف تمھاری نظر میں ہے

وحشت زدوں کے حال کی نا صبح کو کیا خبر

وجہ سکونِ دل ہے وہ سو دوا جو سر میں ہے

بدلی ہوئی ہے صورتِ حالاتِ زندگی

اک اور انقلاب کا عالم نظر میں ہے

خطرے میں زیست ہے تو ہے جینے کا لطف بھی

کیا غم جو آشیانہ کُنا و شر میں ہے

یہ کون ہو رہا ہے سپردِ مآلِ کار

کس آرزو کا رنگ چراغِ سحر میں ہے

اکمل یہ اپنے ویدہ حیرت سے پوچھئے

ہر آن کس کے حسن کا عالم نظر میں ہے

(۴۳)

تھے جو حُسن و عشق کے درمیاں وہ تمام پرے اٹھا دیئے
 میرا دل وہ ہے تیری یاد نے جسے چار چاند لگا دیئے
 تیرے غم نے بخشے وہ داغ ہیں، جو دل حزیں کے چراغ ہیں
 تیرے جی میں آ یا جلا دیئے تیرے جی میں آ یا بجھا دیئے
 ہیں مقامِ عرش سے بھی پرے، جنھیں دی ہیں تو نے بلندیاں
 ہوئے سنگِ فرشِ زمیں وہ دل جو نظر سے تو نے گرا دیئے
 میرے اشیائے کا ذکر کیا۔ مجھے اشیائے کی فکر کیا
 کئی اشیائے بنائے، کئی اشیائے نے جلا دیئے
 تیرے غم کی ہیں یہ عنایتیں، وہی عشق کی ہیں عنایتیں
 کہ ہزار ہا درِ بے بہا مری چشمِ تر نے لٹا دیئے

نہ وہ فصلِ گل، نہ وہ دورِ گل، نہ وہ نغمہائے طرب کا غل
 نہ وہ رُت رہی، نہ وہ ہم رہے، نہ گلِ فلک نے کھلا دیئے
 نہیں کس کا فرقِ عبودیت، ترے آستانِ جمال پر
 تیرے سامنے سرِ بندِ غرور، بٹے بڑوں نے جھکا دیئے
 غمِ روزِ حشر سے دور ہے، جسے دیکھو غرقِ سرور ہے
 تیری چہنم بادہِ فردش نے تو جہاں کے ہوش اڑا دیئے
 ترے در پہ اکملِ بے نوا، رہے شہِ کام نہ ساقیا
 کہ ہزار ہا خنم میکہہ ہیں ترے کرم نے لٹھا دیئے

دل و جگر کو یونہی واقفدار رہنے دے
 میری خزاں کو حریف بہار رہنے دے
 کوئی فلک سے یہ کہہ دے کہ ہم پر رحم کرے
 ہنسی خوشی نہ سہی۔ سو گوار رہنے دے
 مرے کریم نہ میں ہوں کسی سے وابستہ
 نفس نفس مجھے بیگانہ وار رہنے دے
 جو اس و ہوش مجھے دے کے خون شوق نہ کر
 بساطِ دہر میں دیوانہ وار رہنے دے
 ترے جمالِ فسوں ساز کی قسم تجھ کو
 مجھے رہیں شبِ انتظار رہنے دے
 نگاہِ شوق کا پایاں کار کچھ نہ سہی
 اُمید وار کو اُمید وار رہنے دے
 ہوئی نصیب نہ تازہ زندگی کبھی اکمل
 وہ اک نظر جو ہمیں ہوشیار رہنے دے

بجائے برقی تھنی مخصوص گستاں کیلئے
 کہ ایک شاخ بھی چھوڑی نہ آتیاں کیلئے
 کسی نے جس کو نہ روزِ ازل متبول کیا
 وہ دل خوشی سے لیا عشق نے فغاں کیلئے
 چلے تو رہبرِ کامل کی رہنمائی میں
 یہ احتیاط ضروری ہے کاررواں کیلئے
 کسی کے بس کا بھی اب روگ نہیں یارب
 کسی کو بھیج علاجِ عسیم جہاں کیلئے
 مری نگاہ میں ہے حرفِ انقلابِ اکمل
 وہ لفظِ خاص کہ ہے گردشِ زماں کیلئے

(۴۶)

ہر آنسو جان و دل کی بیکسی کا راز ہوتا ہے
 یہ ہے وہ نالہ ماتم جو بے آواز ہوتا ہے
 عیاں اک جرعہ سے جہان راز ہوتا ہے
 باندازِ دگر پھر ہوش کا آغاز ہوتا ہے
 وہ دیکھو ایک تازہ دور کا آغاز ہوتا ہے
 وہ آئی صبح بابِ میکدہ پھر باز ہوتا ہے
 وصالِ شاہِ مقصود - غیرِ سعیِ ناممکن
 کہ انجامِ طلبِ منت کس آغاز ہوتا ہے
 ہوا کرتی ہے جس سے کائناتِ دل میں تبدیلی
 الہی وہ نظر کا کون سا انداز ہوتا ہے
 مذاقِ عشق کی سیری بغیر اس کے نہیں ممکن
 کہ دل کا آئینہ رشکِ حریم ناز ہوتا ہے
 وہیں تک نامکمل ہے جنونِ عاشقی کمال
 جہاں تک دل کو احساسِ نیاز و ناز ہوتا ہے

(۴۷)

تیری یاد کس شان سے دل نشیں ہے
 باندازِ نو چاند کی چو دھویں ہے
 تصور ترا کس قدر نازیں ہے
 جو ذرہ بھی ہے وہ نہایت حسیں ہے
 تری بے رخی ہو تو ہے اک جہنم
 و گرنہ یہ دُنیا بہشتِ بریں ہے
 نظر میں ہیں گو لاکھ جلوے تمھارے
 مرا ذوقِ تشنہ جہاں تھا وہیں ہے
 ملے خاکِ مُسک کو تیرا ٹھکانہ
 مُسافر کہیں اور مستنزل کہیں ہے

یہ سب فتنہ انگیزیاں ہیں جنوں کی

جو دامن بچا تو گرمیاں نہیں ہے

ہے کیا اور یہ قصہ راحت و غم

جو تیری نظر کا کرشمہ نہیں ہے

تخیل مرا عرش بہیا ہے اکمل

بلند آسمانوں سے میری زمیں ہے

(۲۸)

نہ گلستاں میں نہ صحرا میں نہ گھر جانے دے
 دیکھیں اب دل ترے کوچے سے گدھر جانے دے
 اب زیادہ ہیں برباد نہ کر جانے دے
 کوئی دم چین سے لے چرخ گزر جانے دے
 کبھی آرام سے گزری ہے کسی کی لے دل
 جانے دے یہ گلا شام و سحر جانے دے
 ہوگی اب رُوح مسرت کی اسی سے تہذیب
 اور کچھ غم کے خد و خال نکھر جانے دے
 دل کی دُنیا ہی نہ بہ جائے ان اشکوں میں کہیں
 ایسے طوفاں نہ اٹھا، ویدہ تر جانے دے

زندگی اپنی ہے پابندِ رضائے محبوب
 یعنی مر جائیں جو کوئی ہمیں مر جانے دے
 کام کی چیز مری چشم تماشا کو بنا
 اسی مرکز پہ زمانے کو ٹھہر جانے دے
 عالم خاک کجا، جلوہ گہر پاک کجا
 اور کچھ دور تجسس کی نظر جانے دے
 کیا خبر منزل مقصود کہ ہر ہے اکمل
 دل و ارفہ کو جانا ہے جدھر جانے دے

✓
(۲۹)

گزر جاتا ہے اب دامن بچا کر ہر بشر مجھ سے
 زمانہ پھر گیا کیا پھیر لی تم نے نظر مجھ سے
 ہوا ہے مرگ سامان لمحہ لمحہ دردِ فرقت کا
 الہی زندگی اب کس طرح ہوگی بسر مجھ سے
 نہ جانے کیوں مجھے اپنا گلستاں یاد آتا ہے
 قفس میں اور بھی ہیں طائرِ بے بال و پر مجھ سے
 محبت میں دلِ ایذا طلب کی خیر ہو یا رب
 کہ برگشتہ نظر آتا ہے کچھ دروِ جگر مجھ سے
 میں وہ میکش ہوں جس نے گردِ شہ پیمانہ دیکھی ہے
 ملائے گی بھلا کیا گردِ شہ دوراں نظر مجھ سے

معاذ اللہ طرحِ آشیاں کیا رنگ لائی ہے

بپا ہے دہریں ہنگامہ برق و شرر مجھ سے

کیا دیدار کا جب عزم میں نے یہ صدا آئی

نظر مجھ سے ملاؤ گے؟ ملاؤ گے نظر مجھ سے؟

مرے دم سے بہانِ زندگی میں زندگی سی ہے

خدا شاہد کہ ہے یہ رونقِ شام و سحر مجھ سے

پہر شاعری کا انجم روشن ہوں میں کمال

رہیں گے تاب کے اہل زمانہ بے خبر مجھ سے

کیا حال ہوا دل کا حسرت ہے نہ ارماں ہے
 اُحڑے ہوئے اس گھر کا اللہ نگہاں ہے
 کسا تفرقہ ڈالا ہے بے درد محبت نے
 میں دل سے پریشاں ہوں دل مجھے پریشاں ہے
 یہ گریہ پیہم ہے تمہیدِ قیامت کی
 ہر اشک میں سو موجیں ہر موج میں طوفاں ہے
 گردِ رہِ جاناں کا فیضان حبزاک اللہ
 جو خاک بداماں تھا اکسیر بداماں ہے
 ہر جوشِ مسرت کا انجام ہے غمِ گمشدہ
 ہر صبح کے پہلو میں اک شامِ غریباں ہے

محبت کا جو حاصل ہے اُسے دل یاد کرتا ہے
 کہ ہرزخم جگر شمشیر قاتل یاد کرتا ہے
 میں وہ دل ہوں جسے ہر صاحبِ دل یاد کرتا ہے
 میں وہ بسمل ہوں خود بھی جس کو قاتل یاد کرتا ہے
 یہ آپ ہیں۔ یہ فغاں۔ یہ اشک۔ آخر آپ کیا سمجھیں
 گزر جاتی ہے جو دل پر اُسے دل یاد کرتا ہے
 مری ناکامیوں کا ہائے یہ عالم اسے تو بہ
 کہ اب مجھ کو مرا دل بھی بمشکل یاد کرتا ہے
 مثل مشہور ہے اکمل کہ دل کو راہ ہے دل سے
 تعجب کیا جو اہل دل کو یہ دل یاد کرتا ہے

آسماں ہم کو مٹانے پہ تیار ہے تو یہی
 ہم غریبوں کا بھی دُنیا میں خدا ہے تو یہی
 ہاں مداوائے غم اہل و منا ہے تو یہی
 ضبط خود چارہ گر چور و جفا ہے تو یہی
 کیوں نہ دیوانگی دل میں اضافہ ہو جائے
 وحشت افزا اثر خون و منا ہے تو یہی
 ہم نے مانا کہ ہے پردوں میں نہاں تولدِ دوست
 تیرے جلوؤں کا مگر شور بپا ہے تو یہی
 ہم نے مانا گلہ جوڑ و جفا ہے بے سود
 یہ محبت میں بہر کیف روا ہے تو یہی

رنگ اُڑ جائے جو پھولوں کا تو حیرت کیوں ہے

شرر انگیز گلستاں کی ہوا ہے تو ہی

تو بظاہر نظر آتا نہیں آنکھوں کو تو کیا

خانہ دل میں مگر جلوہ نکالے تو ہی

میں نے مانا کہ میری آہ میں تاثیر نہیں

یہ مرے قلبِ شکستہ کی صدا ہے تو ہی

اور کیا چاہئے دورِ انِ محبتِ کھمسل

گرمی سوزِ جگر حد سے سوا ہے تو ہی

حالت بتاؤں کیا مرے سوز نہاں کی ہے
 بھڑکی ہوئی یہ آگ نہ جانے کہاں کی ہے
 عقل و جنوں کی منزلیں طے ہو چکیں تمام
 لے پائے شوق اب ترے جی میں کہاں کی ہے
 رکھا ہے داغ دل کو چھپا کر بس اس لئے
 سو غات آخری یہ کسی مہر باں کی ہے
 صورت بدل چکی ہے نگاہوں میں دم نہیں
 تصویر دیکھ لو یہ دلِ ناتواں کی ہے
 ہے کس مقام پر مری دیوانگی نہ بلو پھ
 سجدوں کا ہوش ہے نہ خبر آستاں کی ہے
 کیا حسن کو پڑی ہے اڑائے جو خاکِ عشق
 لگ جائے گی ٹھکانے جو مٹی جہاں کی ہے
 اکمل جنوں سے دُور بہت گو ہے آگہی
 وحشت زدوں کو پھر بھی خبر دو جہاں کی ہے

جی اُٹھے مارے ہوئے تیرنگاہِ ناز کے
 دیدنی ہیں معجزے حسنِ کرشمہ ساز کے
 لاکھ پردوں میں سہی جلوے نگاہِ ناز کے
 سامنے آجائیں گے چشمِ نظارہ باز کے
 تھا یہ جلووں کا تقاضا یا نظر کا مقتضی
 خود بخود اُٹھنے لگے پردے حریمِ ناز کے
 گلستاں والوں نے جب کر ہی دیا بے آشتیاں
 حوصلے دیکھیں نہ کیوں ہم بھی پر پڑاؤ کے
 کیوں ازل سے آج تک گردش میں ہیں ارض و سما
 کیا اشارے ہیں یہ تیری چشمِ دنیا ساز کے
 ہو چکے اکمل بہت ہم رازداری سے خراب
 چاک کرنے ہی پڑیں گے اب تو پردے راز کے

کر رہا ہے کیا جنونِ فتنہ سا ماں دیکھئے
 دھجیاں خود ہو چلے جیب و گریباں دیکھئے
 دوش پر بکھری ہے پھر زلف پریشاں دیکھئے
 پھر ہوئے میری پریشانی کے سا ماں دیکھئے
 زندگی تو ہم سے پہلے ہی بہت سیرا رختی
 موت بھی ہم سے ہوئی جاتی ہے نالاں دیکھئے
 ایک دل پہلو میں ہے اور اس میں لاکھوں داغ ہیں
 رہروانِ عشق کی مسنزل کا سا ماں دیکھئے
 وعظ من کر حضرتِ ناصح سے کمل نے کہا
 آپ بھی میری طرح ہو کر پریشاں دیکھئے

(۵۶)

محبت میں بہر لہجہ زبان کچھ اور کہتی ہے
 یہاں کچھ اور کہتی ہے، وہاں کچھ اور کہتی ہے
 بذاتِ خود تسلی دینے والے کچھ کہے جاتے ہیں
 مریضِ غم کی زبانِ ناتواں کچھ اور کہتی ہے
 محبت کے بہت قصے زمانے نے سنے ہوں گے
 مرے ذوقِ طلب کی داستان کچھ اور کہتی ہے
 زبانِ دل میں یہ کیا تفسیر کہ ڈالا محبت نے
 کہ دل کچھ اور کہتا ہے زبان کچھ اور کہتی ہے
 کسی کو ناز ایسی زندگی پر ہو تو ہو اکمل
 ہماری منزلِ عمر رواں کچھ اور کہتی ہے

ترے رخ سے پلٹ کر جب نظر ناکام آتی ہے
 جو صبح زندگی ہوتی ہے بن کر شام آتی ہے
 متاعِ دردِ دل کی بات کیا ہے اے معاذ اللہ
 محبت میں یہی اک چیز ہے جو کام آتی ہے
 حدیثِ دل میں ہوتا ہے اضافہ بابِ تازہ کا
 تمھاری یاد لے کر اک نسیا پیغام آتی ہے
 دیارِ عشق میں کیا کام ہے صبحِ مسرت کا
 گزر جاتی ہے جب اک شام تو اک شام آتی ہے
 میرے دل کو متاعِ رائیگاں کیوں لوگ کہتے ہیں
 یہی اک کام کی شے ہے جو اکثر کام آتی ہے
 تقاضے سے تقاضے شوقِ مے نوشی کے ہوتے ہیں
 طبیعت ہے کہ رکتی ہی نہیں جب شام آتی ہے
 کسی کی یاد کا تو ذکر ہی کیا ہے یہاں اکمل
 خود اپنی یاد بھی ہم کو براۓ نام آتی ہے

(۵۸)

غمِ اُلفت میں دل اُسیںہ سماں ہوتا جاتا ہے
 مری دُنیا کا ذرہ ذرہ حیراں ہوتا جاتا ہے
 جنوں میں چاک چاک اپنا گریباں ہوتا جاتا ہے
 یہ تھا اک رازِ در پردہ جو عریاں ہوتا جاتا ہے
 جنوں عشق نے یارب یہ کیسے گل کھلائے ہیں
 مری نظروں میں ہر کٹا گُلستاں ہوتا جاتا ہے
 بدلتی جا رہی ہے کائناتِ دلِ محبت میں
 یہ گھر وقفِ خیالِ رُئے جاناں ہوتا جاتا ہے
 وفورِ گرہ یہ میں اکمل متاعِ دل نہ بہہ جائے
 کہ ہر اشکِ ندامت موجِ طوفان ہوتا جاتا ہے

کب تک خلافت مجھ سے دور زماں رہے گا
 ناہرباں کہاں تک ناہرباں رہے گا
 آباد دل کی دنیا ہے آرزو کے دم سے
 جب آرزو نہ ہوگی پھر دل کہاں رہے گا
 نام و نشان کی خاطر ایمان کھونے والے
 کس کا نشان رہا ہے کس کا نشان رہے گا
 آواز دے رہے ہوں جب خود کسی کے جلوے
 پھر بھی نظر کا پردہ کیا درمیاں رہے گا
 جس گستاخ پہ ہر دم گلچیں کے ہوں منظام
 وہ گستاخ بھی کہنے کیا گستاخ رہے گا
 جس شاربِ گل پہ نظریں صیاد کی نہ پہنچیں
 اُس شاربِ گل پہ اپنا آبِ ثیاں رہے گا
 جس دل کو غم نہیں کچھ عیش و طرب کا اکمل
 وہ دل جواں رہے وہ دل جواں رہے گا

وہ اشکِ خوں جو آنکھ سے دامن پہ آگیا
 میری حدیثِ عشق کو رنگیں بنا گیا
 جب سے خدنگِ یارِ نشاء بنا گیا
 یہ دل نہ جانے کون سے عالم میں آگیا
 ایسی نگاہِ مست سے کوئی پلا گیا
 بیگانہ ہر خیالِ جہاں سے بنا گیا
 پُرسانِ حال اور زمانے میں کون ہو
 خود تم سے جب نہ حال ہمارا سُنا گیا
 کچھ اس طرح وہ آئے سرِ بزمِ بے حجاب
 اک انقلابِ ہوش کی دُنیا میں آگیا
 ساقیِ شراب لا ترے جام و سبو کی خیر
 وہ ابرِ میکدے پہ دھواں دھار چھا گیا

ہر چند ملقت رہی دُنیا ئے عشوہ ساز
میں ایک ہوشیار کہ دامن بچا گیا
ایسی پلائی ساقی روشن ضمیر نے
اک جامِ مے میں رازِ دو عالم کو پا گیا
میرا کمالِ مشقِ تصور تو دیکھئے
گویا وہ حور و شمرے پہلو میں آ گیا
اکمل نہ ایک حرف بھی ثابت ہوا غلط
لکھا گیا جو روزِ ازل وہ لکھا گیا !!!

ب ۱۵۶
۱۸۰۲/۱۵۶۱

منتخب ہے وہی ٹکڑا مرے افسانے کا
 جس میں ہے ذکر مرے خود سے گذر جانے کا
 کیا جنوں جوش پہ آیا ترے دیوانے کا
 شور انگیز ہر اک ذرہ ہے ویرانے کا
 عکس انداز ہوا جلوہ ساقی جب سے
 ایک عالم ہی نیا ہے مرے پیانے کا
 بیخودی واقف اسرارِ خودی ہو۔ تو بہ
 عشق میں ہوش کہاں ہوش میں آ جانے کا
 ہاتھ ہے چاکِ گریباں پہ نظر سوئے فلک
 آج کیا جاتے کیا عزم ہے دیوانے کا

ہائے وہ میت بیکس جو اٹھائی نہ گئی

ہائے وہ سوز جو اک راز تھا پروانے کا

انگلیاں جیب و گریباں سے اُلجھ جاتی ہیں

راز افشا کہیں ہو جائے نہ دیوانے کا

گو بجتی ہے مری آواز شکستِ دل کی

اب بھی آباد ہر اک ذرہ ہے ویرانے کا

زندگی پھر اُسی ماحول میں لائی اُکھٹل

عشق عنوان جہاں تھا مرے افسانے کا

(۶۴)

ہر چند کہ ہر رنجِ محبت میں اٹھایا
 لب پر نہ مگر حرفِ شکایت کبھی آیا
 ہر تیرا ادا اُن کی نگاہوں سے جو آیا
 ارمان کی صورت وہ مرے دل میں سمایا
 وحشت میں بھی گویا تھے گریباں پہ نہ آیا
 اک راز مگر چھپ نہ سکا لاکھ چھپایا
 بیجا ہے جو ہم چرخِ ستمگار کو کوہِ سیس
 ہم نے وہی دیکھا جو ہمیں دل نے دکھایا
 دل کے یہی دو حرف ہے زیست کا حاصل
 دل کیا مرے پہلو میں بنایا ہے حسدایا

مرست نظر آئیں دو عالم کی فضائیں

جب نغمہ پر کیف مرا رنگ پہ آیا

روکے نہ کسی طرح رکا پنہ و حشت

پنہ رے ہوا دامن جو گریباں کو بچایا

اُس شاخ گل تر پہ گرمی ٹوٹ کے بجلی

جس شاخ گل تر پہ نشیمن تھا بنایا

جب وقت پڑا کام نہ آیا کوئی اکل

ہوتا ہے بُرے وقت میں اپنا بھی پرایا

جو کمال اب تک نہیں دیکھا کسی کمال کے پاس
 آنکھ ہو تو دیکھ لے انسان اپنے دل کے پاس
 ایک دل ہے اور لاکھوں داغہائے آرزو
 کچھ نہ ہونے پر بھی کیا دولت ہے اہل دل کے پاس
 دیدنی ہے عشق میں یہ عالم اسید و یاس
 اک قدم منزل سے کوسوں دور اک منزل کے پاس
 وہ مرادوں کا سفینہ بھی ہے کتنا نامراد
 غرق ہو جاوے جو بے طوفان ہی ساحل کے پاس
 جاوہ ترک و طلب سے جب گزر جاتا ہے دل
 ہر قدم اپنا نظر آتا ہے پھر منزل کے پاس

وہ سرِ محفل ابھی بے پردہ آئے بھی نہ تھے
'دورِ پاشِ اے ہوش، کاکا اک شور تھا محفل کے پاس'

تھی تماشا میری غرقابی پے اربابِ دہر
دیکھنے والے تھے کچھ ساحل پہ کچھ ساحل کے پاس
ہو ہی جاتی ہے بالآخر کار گرتا شیرِ شوق

آہی جاتا ہے مسافر ایک دن منزل کے پاس
خود ہی لے جائے گی اکمل منزلِ مقصود تک
وہ فردِ غِ عشق کی تنویر جو ہے دل کے پاس

مجھ کو اسے داؤدِ محشر تری رحمت کی قسم
 میں گنہگار نہیں، ہاں میں گنہگار نہیں
 عشق کی حد سے گزر کر میں وہاں ہوں کچھ جہاں
 دودِ فریاد نہیں، آہِ شرر بار نہیں
 جس پہ پڑ جائے تری میکہدہ بردوشِ نظر
 اُس کو شغلِ مے و مینا سے سڑکار نہیں
 بندگی ہم سے تو اسے سطوتِ خرو و نہ چاہ
 ہم تری جھوٹی خدائی کے طرفدار نہیں
 میکہدے کی ہے نرالی ہی لغت اے اکمل
 بزمِ رنداں میں جو ہشیار ہے ہشیار نہیں

زبانِ حال سے کہہ دیں گے آرزو کیا ہے
 پیامِ عشق بہ عرفانِ گفتگو کیا ہے
 میں یوں تو دیکھنے والے ترے بہت اے دوست
 مری نگاہ سے دیکھے کوئی کہ تو کیا ہے
 بشکلِ انجم و مہتاب و مہرِ عالمتاب
 جو تو نہیں تو نگاہوں کے روبرو کیا ہے
 خلوص و عجز ہے انساں کی آبرو اکتل
 خلوص و عجز نہیں ہے تو آبرو کیا ہے

(۶۸)

رستے کی ملاقات ملاقات ہی کیا ہے
 جی بھر کے نہ ہو بات تو پھر بات ہی کیا ہے
 کیوں میکدہ عشق میں ہوں ہوش کی باتیں
 باہوش ہے جو رندِ خرابات ہی کیا ہے
 ہے عین پریشانی دل بزمِ خیالات
 اور اس کے سوا بزمِ خیالات ہی کیا ہے
 تو برقِ تجلی سے ملائے گا نگاہیں
 اے دل تری ہستی تری اوقات ہی کیا ہے
 ہونے کو قہرِ دنیا میں سخنِ سنج ہیں لاکھوں
 اس شاعرِ اکمل کی مگر بات ہی کیا ہے

(۶۹)

آندھیاں بن کے اُٹھے و لوے دیوانوں کے
 خود بخود ٹوٹ گئے تار گریبانوں کے
 یہ نظارے ہیں امیروں کے شبستانوں کے
 دور چلتے ہیں پھلکتے ہوئے بیسانوں کے
 اہل دل شرم سے آب آب ہو جاتے ہیں
 جو کئے ہم نے وہ تھے کام نہ انسانوں کے
 ہائے کس راہ پر آشوب میں رکھا ہے قدم
 جو صلے پست ہوئے جاتے ہیں دیوانوں کے
 غیر ممکن ہے گلستاں میں ٹھکانا اکمل
 آج بدلے ہوئے تیور ہیں نگہبانوں کے

یہ تیرا ہی تو چہر چاہے تماشا دیکھنے والے
 جہاں میں اپنے دیوانے کو رسوا دیکھنے والے
 کلیجہ تھام لینا دل کو بھی تھامے ہوئے رہنا
 سنبھل کر دیکھنا اے زخمِ دل کا دیکھنے والے
 و فورِ اشکِ غم میں بہہ نہ جائے دل کی دنیا ہی
 ہر اشکِ غم میں اک طوفانِ برباد دیکھنے والے
 پری ہو۔ حور ہو۔ بُت ہو۔ خدا ہو کوئی ہو لیکن
 کسے دیکھیں ترا نقشِ کفِ پا دیکھنے والے
 نیازِ عشق میں بھی حُسن کے سونا زینہاں ہیں
 مجھے دیکھیں باندازِ تماشا دیکھنے والے
 خود اپنی کشتیِ عمر رواں طوفاں میں ہے کھل
 سہارا کیا کسی کو دیں سہارا دیکھنے والے

اس دنیا میں اے دل تیرا قصہ پروانے والا ہے
 دیوانے تیرا کون جہاں میں سوگ منانے والا ہے
 اے طالب دیدِ شعل بھی جا اب دیدہ و دل کی خیر نہیں
 پردوں میں نہاں جو تھا پردوں سے باہر آنے والا ہے
 بربادِ محبت ہو کر بھی یہ راز نہ ہم سمجھے اب تک
 کیوں دل کو محبت ہے اُس کے جو دل کو ستانے والا ہے
 اللہ کے طلسمِ ذوقِ نظر کیا خوب ہے دیدہ و دل پہ اثر
 بس آنکھ اُسی پر اٹھتی ہے جو دل کو ستانے والا ہے
 آغازِ محبت عینِ جنوں ، انجامِ محبت عینِ سکوں
 یہ آگ لگانے والا ہے وہ آگ بجھانے والا ہے
 جب دل ہی نہ ہو پہلو میں تو پھر احساسِ غم اُفت کیا
 اے اکملِ عشق میں دل کے سوا کچھ کام نہ آنے والا ہے

جس کا ڈر تھا سامنے آخر وہ بات آہی گئی
 دن بڑی مشکل سے گزرا تھا کہ رات آہی گئی
 رفتہ رفتہ اہل دنیا کی نظر کے سامنے
 داستانِ دل برنگِ واقعات آہی گئی
 بن گیا دل مرجِ درد و غم و رنج و الم
 جزو کے حصے میں بھی کل کائنات آہی گئی
 چارہ گر دردِ محبت میں ہمارا کون تھا
 یادِ جاناں بن کے عینِ التفات آہی گئی
 بخودی طاری کچھ ایسی ہو گئی اکمل پہ آج
 راز میں اب تک جو تھی لب پر وہ بات آہی گئی

ساقی نہ ہو جس میں میخانے میں حاصل اس میخانے سے کیا
 جو بادۂ عشق سے خالی ہو اس دل کے پیمانے سے کیا
 دیوانے کی دنیا ہے جدا اس جھوٹی دنیا والوں سے
 دیوانے کو دنیا سے کیا دنیا کو دیوانے سے کیا
 ایام جوانی آتے ہی مسرور ہوئیں کافر آنکھیں
 اللہ کے بادۂ مستی سے لبریز ہیں پیمانے سے کیا
 جو عشق میں دل پر گزری ہے عشاق زباں پر کیا لائیں
 جو دل پر اور گراں گزری وہ قصہ دہرانے سے کیا
 تو لاکھ چھپے پر دوں میں تو کیا ہم بھی تو نگاہیں لے کھتے ہیں
 اے جانِ دو عالم ہوتا ہے پر دوں میں چھپ جانے سے کیا
 کعبہ ہو کہ بُت خانہ دونوں منزل ہیں شیخ و برہمن کی
 اکمل ہم حسن پرستوں کو کعبے اور بُت خانے سے کیا

(۴۴)

کچھ تم پہ نہیں موقوف کوئی دنیا میں ہمارا ہونہ سکا
 تم ہم سے کٹا کر بیٹھے ہم سے تو کٹا ہونہ سکا
 اس دور میں اور سکونِ دل اے اہل وطن توبہ توبہ
 مرنے کے بہانے لاکھ بنے جینے کا سہارا ہونہ سکا
 اے رہرو منزل ایسے میں رہبر سے شکایت کیا معنی
 جب جاوہِ سخت محبت کا خود تجھ سے گوارا ہونہ سکا
 ہم عشق کے ماروں کی قسمت وہ سامنے بھی آئے جو کبھی
 کبخت بنگا ہیں اٹھ نہ سکیں دم بھر بھی نظارا ہونہ سکا
 اے دوست متارِ دل تو کیا ہم عشق میں سب کچھ کھو بیٹھے
 اک سالس ذرا سا باقی تھا وہ بھی تو ہمارا ہونہ سکا

کیا اس میں خطا چارہ گر کی تقدیر ہی دھوکا دے بیٹھی

وہ درد ہمارے دل میں تھا کچھ جس کا چارہ ہونہ سکا

کیا پاس ضبطِ محبت تھا آغازِ محبت میں اُن کو

دل سے تو اشارے لاکھ کئے آنکھوں کے اشارہ ہونہ سکا

تقدیرِ عمل سے بنتی ہے ہمت کا سہارا ہوتا ہے

آہوں سے تو اے اکمل روشن قسمت کا ستارہ ہونہ سکا

(۷۵)

جھکا جھکا کے جبینِ نیاز دیکھ چکا

ترا نصیبِ دلِ غم نواز دیکھ چکا
جو حُسن و عشق کے ناز و نیاز دیکھ چکا

زمانے بھر کے نشیب و فراز دیکھ چکا
خیالِ یار سے بھی کچھ تسلیاں نہ ہوئیں

یہ خواب بھی دلِ ہماں نواز دیکھ چکا
تجلیاتِ دو عالم دکھائیں دل نے مجھے

کمالِ صنعتِ آئینہ ساز دیکھ چکا
تمھارا لطف و کرم، التفاتِ دہر و وفا

یہ سب نواشیں بندہ نواز دیکھ چکا
کوئی ہے جام بہ لب تو کوئی ہے تشنہ دہن

حقیقتِ نگہِ امتیاز دیکھ چکا
ہلاکِ شعلہ آسماں نہیں اگل

کرشمہِ بگمِ فتنہ ساز دیکھ چکا

نظمیں

رباعی

حالِ دلِ ناکام نظر آتا ہے
 وقفِ غم و آلام نظر آتا ہے
 کیا ہو گیا ساقی ترے میخانے کو
 مدت میں کوئی جام نظر آتا ہے

بست

لیں کروٹیں وہ اشہب لیل و نہار نے
فطرت چلی ہے رنگ جہاں کو نکھار نے
اُلٹا نقاب رخ سے عروس بہار نے
جلوہ دکھا دیا کسی رنگیں عذار نے
ہر شاخ ہر شجر کی ادائیں بدل گئیں
پٹا وہ رخ فضا نے ہوائیں بدل گئیں
ہر پھول ہر کلی میں لطافت کا جوش ہے
ہر نخل گلستان جہاں سبز پوش ہے
صحن چمن میں بادِ صبا مے فروش ہے
غرق مئے نشاط ہے جس کو بھی ہوش ہے
ہر سمت فیضِ ساتی محبوبِ عام ہے
ہر شہم مست بادِ گلگوں کا جام ہے

صہبائے رنگ و بو میں ہے ڈوبا ہوا جہاں

موج ہوا میں کیفیتِ مے ناب ہے رواں

ایسی بہارِ خلد میں رنگینیاں کہاں

جو گلستانِ ہند کے پھولوں میں ہیں نہاں

ہر فردہ آفتاب ہے اس سرزمین کا

کیا حُسن لا جواب ہے اس نازنین کا

دنیا نہیں یہ گلشنِ جنت ہے ہو ہو ہو

ہر سمت ہے ملاحظہ امواجِ رنگ و بو

ہر لب پہ مستیوں کے ترانے ہیں چارو

گانے لگے بسنت جو انانِ خوش گھو

بزمِ جہاں میں عیش و طرب کا ہجوم ہے

دیکھو جدھر بسنت کے آنے کی بھوم ہے

یہ دور ہے عجیب سماں لا جواب ہے

احبابِ مے گسار میں شغلِ شراب ہے

ہر جام میں تجلی صہبائے تاب ہے

ہر دل بقدرِ ذوقِ طلبِ فیضِ تاب ہے

اتنی ملی ہے مئے چہ ختنی امنگ ہے

اس حسنِ امتیاز پر ہر شخصِ دنک ہے

ہے دیدنی جو رخ پہ حیموں کے نور ہے

جس ماہِ وش کو دیکھئے وہ رشکِ حور ہے

مستانہ آنکھڑیوں میں وہ کیفِ دسرور ہے

گویا نشے میں حسن کے خود حسنِ چور ہے

ہر ایک نازنین ہے بسنتی لباس میں

مے جیسے زعفران کی بھری ہو گلاس میں

برسات

بھومتا بھامتا برسات کا بادل آیا
 میرے اُٹھے ہوئے جذبات کا بادل
 دیکھتے دیکھتے وہ گرم ہوائیں بدلیں
 گلشنِ ہستی عالم کی فضا میں بدلیں
 میکشو جام اٹھاؤ وہ جوانی آئی
 بال کھولے ہوئے برسات کی رانی آئی
 وہ کڑکتی ہوئی بجلی وہ گرجتا بادل
 وہ فضاؤں کو سجاتا ہوا بھتا بادل
 بزمِ آفاق پہ ہونے لگی بوندا باندی
 اس طرح جیسے برستی ہو فلک سے چاند
 سازِ ہستی پہ وہ تانیں سی اُڑاتا آیا
 گوشِ مشتاق کو ملہا سُناتا آ

جو شہنشاہ ہے کہ بجتا ہے مغنی کا ستار
 یا کسی شوخ کی چھاگل کی ہے بیہم بھنکار
 یہ فضائیں، یہ ہوائیں، یہ گھٹائیں، یہ سماں
 دیر کیا پیٹے پلانے میں ہے اے پیر مغاں
 کھول دے ساقی میخانہ در میخانہ
 مے، گلگوں سے ہو لبریز مرا پیاسہ
 جو غم زبست سے بیگانہ بنا دے مجھ کو
 مے سر جوش کا وہ جام پلا دے مجھ کو
 پھر کہاں ہائے یہ برسات کی گھنگھور گھٹا
 پھر کہاں کیف جنوں خیز سے معمور ہوا
 پھر یہ ساون کی جھڑی اور یہ پھر ابر کہاں
 رند سے ہوتا ہے ایسے میں بھلا صبر کہاں
 خس و خاشاک پہ پھر آئی جوانی کی ترنگ
 دیدنی پھر ہے بہارِ گل و گلزار کا رنگ

انوارِ سحر

صبح دم ہر روز مشرق کی طرف زیرِ فلک
 قرمزی سے رنگ کی ہوتی ہے پیدا اک جھلک
 یہ گلابی سی فضا کتنی سرور انگیز ہے
 اس طرف سے جو ہوا آتی ہے کیف آمیز ہے
 ہو رہا ہے ضوفشاں کیا حسنِ کامل کا جمال
 کیا جنوں سحرِ سماں کا یہ ہے کوئی کمال
 جلوہ فطرتِ سمٹ آیا ہے کیا اس رنگ میں
 ہے نمایاں پر تو نورِ خدا اس رنگ میں
 کون اس ظلمتِ کدے میں آرہا ہے ضوفشاں
 نور سے معمور ہونا جارہا ہے آسماں
 ہو گیا بیدار شاید شاہِ خاورِ خواب سے
 بھر دیا سبزے کا دامن گوہرِ نایاب سے

نازنینوں پہ حسینوں پہ جوانی آئی
 آئی پھر ماہِ جبینوں پہ جوانی آئی
 کیفِ نظارہ سے ہیں اہلِ نظر متوالے
 گلستانوں میں حسینوں نے ہیں جھولے ڈالے
 یہ سماں وہ ہے جو ہر روح کو سرشار کرے
 دل کے سوتے ہوئے جذبات کو بیدار کرے
 یہ سماں باعثِ زینت ہے شبستانوں کو
 عینِ راحت ہے تڑپتے ہوئے ارمانوں کو
 یہ سماں گلشنِ جنت کی سراپا تصویر
 یہ سماں وہ ہے کہ جس کی نہیں عالم میں نظیر
 یہ سماں وہ ہے کہ جسے وہتقاں کی اُمید
 یہ سماں وہ ہے کہ کہتے ہیں جسے روکشِ عید
 رنگِ رلیوں کا یہ دن عیش کی یہ رات نہ ہو
 زندگی کیف کے خالی ہے جو برسات نہ ہو

کھیلتی پھرتی ہے بادِ صدم اشجار سے
 چومتی پھرتی ہے پتے پتے کو کس پیار سے
 ہر کلی ہر پھول کا شبنم سے منہ دھلنے لگا
 یادِ حق میں غنچے غنچے کا دہن کھلنے لگا
 چاند کی تنویر کچھ موہوم سی ہونے لگی
 اور تاروں کی بھی ضومعہ دم سی ہونے لگی
 کیا اسی منظر کو انوارِ سحر کہتے ہیں لوگ
 کیا اسی منظر سے مجھ کو بے خبر کہتے ہیں لوگ
 گونہ مانے کی نظر میں اکلِ ناداں ہوں میں
 ناز لیکن جس پہ فطرت کو ہے وہ انساں ہوں میں

حالتِ قابلِ تسکین بنانا ہے ابھی

دیش کو رنج و مصیبت سے چھڑانا ہے ابھی
 ہر طرح قوم کی بگڑی کو بنانا ہے ابھی
 کتنے ہی مرحلے ہیں جو ہمیں طے کرنے ہیں
 ہر دل زار کو تسکین دلانا ہے ابھی
 دیر سے راہِ محبت جو بھٹلا بیٹھے ہیں
 رُخ انھیں راہِ محبت کا دکھانا ہے ابھی
 جس سے ہر ذرہ وطن کا نظر آئے مہر
 منظرِ عام پہ اُس شان کو لانا ہے ابھی
 کوئی بھی ڈھنگ ہو تدبیر تو جاری ہی ہے
 اپنی بگڑی ہوئی قسمت کو بنانا ہے ابھی
 پیٹ کی آگ سے ہے لاگ دلوں میں پیدا
 اس بھڑکتے ہوئے شعلے کو بجھانا ہے ابھی

ملک کے طبقہ زردار کو مزدوروں کو
 اک نیا گیت محبت کا سنانا ہے ابھی
 ہر طرف مہر و محبت کی حکومت ہو جائے
 اپنے اس خواب کو سچ کر کے دکھانا ہے ابھی
 جن ستاروں سے بڑھے انجمن دہر کی شان
 آسمانوں سے انھیں توڑ کے لانا ہے ابھی
 اتنے ایشار سے حاصل جو ہوئی ہے نعمت
 ہر طریقہ سے ہمیں اُس کو پہچانا ہے ابھی
 خانہ بدوش جو پھرتے ہیں مصیبت کے شکار
 دیش میں اپنے انھیں پھر سے بسانا ہے ابھی
 کہیں تسکین کی صورت نہیں کوئی اکتل
 حال دل قابل تسکین بنانا ہے ابھی

نئی دنیا کی تعمیر

ہر خطہ زمین کو اس طرح کچھ سجائیں
 دوزخ بھی ہو تو اس کو جنت نشاں بنائیں
 غمہائے زندگی کو بدلیں مسترتوں سے
 صدیاں جو تھیں سنہری واپس پھران کو لائیں
 مہر و وفا بڑھا کر بغض و حسد مٹا کر
 دل جن سے پھٹ چکا ہے قصے وہ بھول جائیں
 اب کام کا نہیں ہے دستور وہ پرانا
 آئین زندگی نئی مل کر نیا بنائیں
 جھگڑا اگر کہیں ہو بڑھنے سے اس کو روکیں
 دشمن نہ خواب میں بھی فتنے اٹھانے پائیں
 ہر ساز و دل پہ ہمدم پھر گیت ہوں خوشی کے
 بھولے ہوئے فسانے دنیا کو پھر سنائیں

خوف و خطر کسی کا دل میں نہ ہو کسی کے

ایسی روش بنائیں ایسا چلن بنائیں

بے جا کسی سے اڑنا ناحق کسی سے لڑنا

حق بات پر بگڑنا ہم لوگ بھول جائیں

ہوں قہقہوں سے پیدا لمحاتِ شادمانی

ایامِ زندگانی ہر سمت مسکرائیں

ایسی بہار آئے آکر جو پھر نہ جائے

کر دیں دلوں کو رقصاں مستی بھر کافضائیں

ہر سمت گونج اٹھے تیرا یہ گیتِ کمال

مستی سے مجھوم اٹھیں جو لوگ اس کو گائیں

مہمیں

جہاں سے دُور غم کا نام ہوگا
 جہاں آرام ہی آرام ہوگا
 جہاں امن و امان کا دور ہوگا
 جہاں نابود ذکرِ جور ہوگا
 جہاں ہر نوجواں جاں باز ہوگا
 جہاں حُبِ وطن پر ناز ہوگا
 جہاں کے رہنے والے شاد ہونگے
 جہاں اہل نفس آزاد ہوں گے
 جہاں گونجیں گے اُلفت کے ترانے
 جہاں ہوں گے محبت کے فسانے
 جہاں ہوگی طبیعت میں جوانی
 جہاں بھرپور ہوگی زندگانی

جہاں کے بسنے والے نیک ہونگے

جہاں ہندو مسلمان ایک ہوں گے

جہاں آزارِ جاں کوئی نہ ہو گا

جہاں صرف نغاں کوئی نہ ہو گا

جہاں انسان ہی انسان ہوں گے

جہاں سب صاحبِ ایمان ہوں گے

جہاں ہر شخص فرض آگاہ ہو گا

جہاں ہر ذرہ ہر ماہ ہو گا

جہاں دریا مسرت کے بہیں گے

جہاں بندے خدا کے خوش رہیں گے

جہاں ہو گی بہارِ جاودانی

جہاں انگریزائیاں لے گی جوانی

جہاں قلبِ بشر پُر نور ہو گا

جہاں کا ذرہ ذرہ طور ہو گا

جہاں ہر صبح نیک انجام ہوگی
 جہاں دل کسٹ سلونی شام ہوگی
 جہاں جنت سے آئیں گی بہاریں
 جہاں ہر سمت چھائیں گی بہاریں
 جہاں بزم فضا پر کیف ہوگی
 جہاں موج صبا پر کیف ہوگی
 جہاں یہ سب — سرو سامان ہوگا،
 مرا پیارا وہ ہندوستان ہوگا

انقباض

وہ زلزلہ ہوں جڑیں جرخ کی ہلا دوں گا
 نظام دہریں اک تہلکہ مچا دوں گا
 وہ گل ریاض جہاں میں نئے کھلا دوں گا
 بظریۂ نو چمن دہر کو سب دوں گا
 کسی کے طابع خفہ کو میں جگا دوں گا
 کسی کی قسمت بیدار کو سُلا دوں گا
 غم جہاں کو بدل دوں گا عیش و راحت سے
 جہانِ عیش کو ماتم کدہ بنا دوں گا
 مرے عتاب سے واقف نہیں ابھی دُنیا
 میں کیا ہوں کون ہوں دُنیا کو یہ بتا دوں گا
 نہ ہو سکیں گے مظالم خدا کے بندوں پر
 جہاں سے ظلم کا نام و نشان مٹا دوں گا

یہ شرق و غرب نگاہوں میں ہوں گے زیرِ وزیر
 قیامتوں کا سماں خلق کو دکھا دوں گا
 مثالِ خطہٴ دوزخ ہے جس قدر یہ جہاں
 اُسی قدر اسے جنتِ نشاں بنا دوں گا
 جنوںِ ظلم تری ہوشیاریاں کب تک
 ٹھہر میں ہوش ٹھکانے تیرے لگا دوں گا
 جہاں ہے نشہٴ پندار اہلِ دولت کو
 بڑے بڑوں کی وہاں چوکر طامی بھلا دوں گا
 جہاں تیرہ سے کردوں گا ظلمتیں معدوم
 تجلیات سے دنیا کو جگمگا دوں گا
 ستم شعار مجھے اضطراب کہتے ہیں
 ستم رسیدہ مجھے انفتاب کہتے ہیں

کہو انسانیت کی خاک اڑانا زیب دیتا ہے
 کہو انساں کو انساں کا بہانا زیب دیتا ہے
 کہو پرزے محبت کے اڑانا زیب دیتا ہے
 بزرگوں کے چلن کو بھول جانا زیب دیتا ہے
 کہو شرم و حیا کو بیچ کھانا زیب دیتا ہے
 رہ اخلاق سے آنکھیں چرا کر انساں زیب دیتا ہے
 کہو مذہب کے غمخوار و کہو ملت کے دیوانو
 وقار مذہب و ملت گھٹانا زیب دیتا ہے
 بتاؤ تو ہے کس مذہب میں جائز خون انساں کا
 بتاؤ تو یہ مسلک ہی کہاں ہے اہل ایمان کا
 اگر کچھ زور بازو آزمانا ہے اوجھڑاؤ
 کلائی توڑ دو دریا کی طوفانوں سے ٹکراؤ
 اگر بہت ہے تو قیدِ غلامی سے اماں پاؤ
 جو دل سینے میں رکھتے ہو تو نورامن پھیلاؤ

اہل وطن سے

کہو کیا مذہبی جھگڑے اٹھانا زیب دیتا ہے
 کہو قید غلامی کو بڑھانا زیب دیتا ہے
 کہو بیزار و بیکس کو ستانا زیب دیتا ہے
 کہو کمزور سے زور آزمانا زیب دیتا ہے
 کہو معصوم بچوں کو رلاتا زیب دیتا ہے
 کہو کیا عورتوں پر ہاتھ اٹھانا زیب دیتا ہے
 کہو کیا بے بسوں پر ظلم ڈھانا زیب دیتا ہے
 کہو چھری مفلس کی گردن پر چلانا زیب دیتا ہے
 کہو گھر بار خود اپنا جلانا زیب دیتا ہے
 تماشا کیا یہ دنیا کو دکھانا زیب دیتا ہے
 کہو کیا راہ گیروں کو ستانا زیب دیتا ہے
 ہنسیوں کو جو انردی دکھانا زیب دیتا ہے

ابھی کچھ بھی نہیں بگڑا نہ گھبراؤ نہ گھبراؤ

اٹھو بہت کرو سب سر بکھت میدان میں آؤ

نہ ٹھہرو دم نہ بوجہ تک نہ تم آزاو ہو جاؤ

اگر انسان ہو باوجود مخالف سے نہ گھبراؤ

محبت سے تم اپنے بھائیوں کو راہ پر لاؤ

محبت کا زمانے بھر کو تم یسوعی نام پہنچاؤ

کہ آفت ہی سے قائم یہ نظام بزمِ دوراں ہے

نہ ہو آفت تو اس عالم کا شیرازہ پریشاں ہے

ہستی موبہوم

غیر ممکن جاوہ ہستی میں ہے صبر و شکیب
 ہر قدم پر کھارہا ہے روبرو کتنے فریب
 لمحہ لمحہ زندگانی کا فسون انگیز ہے
 ہر مقام زندگی گویا تختہ خیر ہے
 بالیقین تسکین پا سکتا نہیں قلب تپاں
 جب ہر اک انسان ہے صید بلائے ناگہاں
 دل اگر غم سے بچا یا رنج پہنچا جان کو
 پیش آجاتی ہے آفت اک نہ اک انسان کو
 موت کی زد میں ہیں سب ظالم بھی اور مظلوم بھی
 ایک ہی مرکز پہ ہیں حاکم بھی اور محکوم بھی
 آدمی کی زندگانی کا فنا انتخاب ہے
 ہستی موبہوم گویا ہستی ناکام ہے

مسم و زہر و جہر سکونِ دل کبھی ہوتا نہیں
 یہ دیا ظلمتِ رُباے زندگی ہوتا نہیں
 چل نہیں سکتا غم و آلام پر انساں کا زور
 جب کہ ہے دستِ اجل میں زندگی کی باگ ڈور
 دور ہی ہے بیکسی ہر شوق ہر ارمان پر
 ہر طرف سے اٹھ رہی ہیں انگلیاں انسان پر
 عقل کی امداد سے کرتا ہے انساں دوڑ دھوپ
 وقت پل بھر میں بدل دیتا ہے لیکن رنگِ روپ
 ہائے جس دُنیا کا ہر شاہ و گدا ہو غم نصیب
 ایسی دُنیا کی پھر اکمل کیوں نہ ہو حالتِ عجیب

پیام امن

اہل شر بر سر پیکار نظر آتے ہیں
 مضحل امن کے آثار نظر آتے ہیں
 خشکیں دہر کے اطوار نظر آتے ہیں
 ڈمگاتے در و دیوار نظر آتے ہیں
 قصر عالم کو تباہی سے بچائیں کیونکر
 ہر طرف آگ لگی ہو تو بجھائیں کیونکر
 گرگ پہنچے ہیں سر عرصہ گہ جنگ و جدال
 ظالموں کو نہیں دُنیا کی تباہی کا خیال
 اُن کو معلوم نہیں دہر کا کیا ہوگا حال
 ختم ہو جائے گا ان کا بھی غرورِ اقبال
 دیدنی گلشنِ عالم کا وہ منظر ہوگا
 خاک کے ڈھیر پہ ایک ایک گُل تر ہوگا

سب کے سب اہلِ دول نشہ پندار میں ہیں

سیکڑوں فتنے نہاں ہجہ گفتار میں ہیں

دل میں چڑکذب اداوے اسی رفتار میں ہیں

محو تیار می سامانِ شہرِ بار میں ہیں

ڈھونڈتے پھرتے ہیں کچھ عذرِ شرارت کیلئے

شغلِ یہ اصل میں دعوت ہے قیامت کیلئے

امنِ عالم کی حفاظت نظر انداز نہ ہو

فرضِ انساں کسی صورت نظر انداز نہ ہو

وقت آئے تو حقیقت نظر انداز نہ ہو

مسکب مہر و محبت نظر انداز نہ ہو

یہی پیغام گیا ہند سے باہر لے کر

یہ جو اہر گیا بھارت کا جو آہر لے کر

قابلِ غور ہے یہ مسئلہ خیر و شر

غور فرمائیں جو اقوام جہاں کے رہبر

کوئی حل اس کا نہیں اصل میں اس کے بہتر

سب کو حق جینے کا حاصل ہو جہاں میں کمر

پھر کسی کو نہ کچھ اندیشہ نہ افتاد رہے

بچتے بچتے غم و آلام سے آزاد رہے

کرشن مراری

میرے گھنٹیاں مرے کرشن مراری پیارے
 مادرِ ہند کی آنکھوں کے منور تارے
 زندگی تلخ ہے اب ظلم و ستم کے مارے
 ہم سے دیکھے نہیں جاتے ہیں یہ اب نظارے
 پھر ہمیں ظلم سے آزاد کرانے احباب
 لاج بھارت کی مرے شام بچانے احباب
 تو نے جامِ مے توحید پلایا تھا ہمیں
 تو نے افکارِ دو عالم سے چھڑایا تھا ہمیں
 تو نے ہر مسئلہ گیتا کا سنایا تھا ہمیں
 نارِ دوزخ کے شراروں سے بچایا تھا ہمیں
 اپنی مڑلی کی وہی تان سنا دے ہم کو
 غم کی ہر قید سے بیگانہ بنا دے ہم کو

مہرباں ہم پہ یہ چرخِ ستم ایجاب نہیں
ہم جو روتے ہیں تو سنا کوئی فریاد نہیں

کون سا ذرہ ہستی ہے جو برباد نہیں
تو نے وعدہ جو کیا تھا وہ تجھے یاد نہیں؟

ناؤ منجدھار میں ہے شامِ سنہالو آ کر

ڈوب جائیں نہ کہیں ہم کو بچالو آ کر

جز تمہارے نہیں جینے کا ہمارا کوئی

جز تمہارے نہیں دنیا میں ہمارا کوئی

جز ہمارے بھی تمہیں اور پکارا کوئی؟

تم نے سوچا بھی ہمارے لئے چارا کوئی؟

زندگی موت سے بدتر ہے ہماری دیکھو

اب تو بھارت میں چلے آؤ مراری دیکھو

نند بابا کی قسم تم کو یثودھسا کی قسم

تجھ کو مری کی قسم ہے تجھے رادھا کی قسم

ستیہ بھاما کی قسم ہے تجھے گیتا کی قسم

اپنے بھگتوں کی قسم تجھ کو سدا ما کی قسم

اُو پھر ہند کو گل زار بنا دو آکر

آگ اس گھر میں لگی ہے جو بھجا دو آکر

انتہائے غم و آلام ہوئی جاتی ہے

ختم اب ہستی ناکام ہوئی جاتی ہے

امت اب آپ کی بدنام ہوئی جاتی ہے

شام آجاؤ کہ اب شام ہوئی جاتی ہے

ڈوبنے والوں کو جینے کا سہارا تو ہے

دیدہ اکمل ناشاد کا تارا تو ہے

بھگوان رام

کس کے سوزِ غم سے پھنکتے جا رہے ہیں جسم و جاں
کس کی فرقت میں گھلا جاتا ہے جسمِ ناتواں
کس کے دردِ ہجر میں ہوتا نہیں ضبطِ فغاں
کس مقدس رہنما کا نام ہے وردِ زباں
کس کے دم سے ہے وطن کا ذرہ ذرہ آفتاب
کون تھا جس کا نہ پیدا ہو سکا اب تک جواب
راہ کس کی تک رہے ہیں دیدہ و دل آجتک
یاد میں کس کی ہے پھیکا رنگِ محفل آجتک
ڈھونڈتے ہیں کس کو ہم منزلِ منزل آجتک
کس کہاں کش پر ہیں ہے فخرِ حاصل آجتک
بے طرح پھلنی کیا تھا کس نے سینہ پاپ کا
کس کے ہاتھوں نے ڈبویا تھا سفینہ پاپ کا

کون وہ صہبا کشیں پیماں آلام تھا
 کون اس درجہ اسیر گردشِ ایام تھا
 دشتِ پیمائی یہ چودہ سال کس کا کام تھا
 کس کا ہر اعجاز اک تازہ تریں پیغام تھا
 کون اٹھا تھا دہر سے ظلمت مٹانے کیلئے
 قیدِ غم سے حق پرستوں کو پھڑا نے کیلئے
 عزم کس کا تھا سٹانا ظلم کی بنیاد کو
 کر دیا مغلوب کس نے ہر ستم ایجاد کو
 دیکھ کر کس نے وطن کی حالتِ برباد کو
 ڈھا دیا راون کے قصرِ جور و استبداد کو
 کس کے سینے میں نہاں تھی گرمیِ حُبِ وطن
 کس نے ہنس ہنس کر اٹھائے رنج و غم فکر و محن

جو سراپا دھرم کی منہ بولتی تصویر تھا
 جو سراسر حسنِ عالم گیر کی تنویر تھا
 صاحبِ تدبیر تھا جو مالکِ تقدیر تھا
 جس کے نقشِ پا کا ہر ذرہ عجب اکسیر تھا
 دیوتا بھی آج تک جیتے ہیں جس ہستی کا نام
 یہ وہ ہے مریدا پرشوم جے کہتے ہیں رام

شاعرِ اعظمِ تلمسی داس

لے جہان شاعری کے بادشاہ بے مثال
 محسنِ اہل نظر اہل سخن اہل کمال
 تیرے دل میں رام ہی کا تو ہمیشہ تھا خیال
 سامنے تیرے تھا بے پردہ رُخِ حسنِ جمال
 زندگی تیری سراپا حاصلِ ادراک تھی
 تیری ہستی ہر گناہِ زندگی سے پاک تھی
 صانعِ قدرت نے بخشا تھا تجھے ایسا دماغ
 تو نے روشن کر دیا عالم میں عرفاں کا چراغ
 رام کی فرقت کے غم میں تیرا دل تھا داغِ داغ
 درد نے بخشا تجھے رازِ دو عالم کا سراغ
 راگ وہ تو نے سنا یا زندگی کے ساز پر
 جھوم اُٹھتا ہے زمانہ جس کے ہر انداز پر

کھیلتا تھا تو بلائے گردشِ ایام سے
روحِ نو پائی ہے دنیا نے ترے پیغام سے

تھا ترا بیمانہ دل برائے الہام سے
زندگی تیری مبرا تھی غم و آلام سے
جانے کس دھن میں کہا تو نے فسانہ راح کا
بج گیا ڈنکا زمانے بھر میں تیرے نام کا

ڈمکاتا تھا سیفِ چار سو طوفان تھا
دامِ گردِ آبِ بلا میں سارا ہندوستان تھا
دوبنے والوں کے بچنے کا نہ کچھ امکان تھا

جو بشر تھا موت سے پہلے ہی وہ بے جان تھا
تو نے وہ غفلتِ شکنِ نغمہ سنایا قوم کو
نا خدا بن کر رُخِ ساحل دکھایا قوم کو

تیری رامائن دکھاتی ہے حق و باطل کی جنگ

یعنی اہل کفر و اہل شر سے اہل دل کی جنگ

بحر ہستی میں ہر اک طوفان سے ساحل کی جنگ

سرفروشان وطن سے جہر قاتل کی جنگ

زندگی کا فلسفہ تو نے کہا اس ڈھنگ سے

پا ہی لیتا ہے بشر راہ نجات اس جنگ سے

اُٹ یہ پروازِ تخیل اُٹ یہ اندازِ بیاں

ہاں حقیقت کی حقیقت داستاں کی داستاں

تو نے آساں کر دیا ہر عقدہ رازِ نہاں

رازِ پنہاں کر دیا تو نے اشاروں میں عیاں

تجھ کو ہر ذرہ نظر آیا مشالِ آفتاب

تیری نظروں کا نہ پیدا ہو سکا اب تک جواب

سزنگوں ہے مدتوں سے پرچم شہر و سخن
اٹھ گئے ہندوستان سے ماہرین علم و فن

اب گرفتارِ بلا ہے انجمن کی انجمن
مل سکے روٹی نہ زندوں کو نہ مردوں کو کفن

پھر جہاں میں چارہ سازِ ملک و ملت بنکے آ

پھر زمانہ کو فسانہ رام لچھمن کا سنا

بے سرو سامان نظر آتا ہے ہر فردِ بشر

ہو قفس میں جس طرح بیل کوئی بے بال و پر

ہیں وطن کی شامِ غم سے دور انوارِ سحر

حل ہو مشکل کس طرح وقفِ تیر ہے نظر

انتہا اب ہو چکی اکمل غم و آلام کی

وے رہی ہے رام کی خلقت دہائی رام کی

سوامی رام تیرتھ

جس کے دل میں موجزن تھا بحر بے پایاں عشق

کھیل تھا جس کے لئے ہر موج طوفان عشق

جس کی ہستی بھٹی ازل سے حامل عرفان عشق

جس کا تھا ہر اک نفس پروردہ دامن عشق

لمحہ لمحہ جس کا پابند خیال یار تھا

آہ۔ سوامی رام تیرتھ رام کا اوتار تھا

حسن عالمگیر قصاں تھا نظر کے سامنے

جلوہ وحدت نمایاں تھا نظر کے سامنے

نیر کثرت درخشاں تھا نظر کے سامنے

عارض دلدار عریاں تھا نظر کے سامنے

جاگزیں چشم تصور میں کچھ ایسا نور تھا

دامن دل میں سمٹ آیا فراز طور تھا

جس کو حاصل تھا اک عالی ظرف وہ میخوار تھا

بزم ساقی میں جو بدستی میں بھی ہشیار تھا

مالکِ حسنِ عمل تھا صاحبِ کردار تھا

کیا نگاہِ شوق تھی کیا جذبہ بیدار تھا

اپنی دھن میں جا رہا تھا اپنی منزل کی طرف

موج تھی اک جو کبھی پلٹی نہ ساحل کی طرف

داستانِ دل نئے انداز میں کہتا ہوا

جان و دل پر ہر طرح کی مشکلیں سہتا ہوا

دور تھا سنار سے سنار میں رہتا ہوا

جا ملا دریا میں آبِ گنگ میں بہتا ہوا

نور میں مل کر سراپا نور ہو کر رہ گیا

طور میں ایسا سمایا طور ہو کر رہ گیا

رام کہاں ہے

رام ہر ذرہ میں ہر رنگ میں ہر روپ میں ہے
 ظلمت و نور میں ہے چھاؤں میں ہے دھوپ میں ہے
 بحر و بر دشت و جبل سینہ کہار میں ہے
 خش میں ہے خار میں ہے گل میں ہے گلزار میں ہے
 دیدہ و دل میں ہے مستور رگ جان میں ہے
 ہر طرف جلوہ نگن عالم امکاں میں ہے
 پریم کے گیت میں ہے پریت میں ہے پیار میں ہے
 نے میں ہے لے میں ہے ہر ساز کی جھنکار میں ہے
 کہکشاں میں ہے ضیائے مہ و خورشید میں ہے
 ہر تمنا میں ہر ارماں میں ہر اُمید میں ہے
 عشقِ کامل میں ہے وہ حُسن کی تصویر میں ہے
 رنگِ تصویر میں آئینہ تصویر میں ہے

دل کے نالوں میں ہے مظلوم کی آہوں میں ہے
اپنے بھگتوں میں ہے بھگتوں کی نگاہوں میں ہے

جلوہ افروز وہ یوں دیدہ عرفان میں ہے
شمع جیسے کہ ضیا بار شہستان میں ہے

نور بن کر وہ نہاں دیدہ بے نور میں ہے
وہی مختار دلِ اکملِ مجبور میں ہے

بھکوان شوشکر

وہ بخشا صانع قدرت نے تجھ کو روپ لاثانی

کہ تابندہ ہے پیشانی میں ہر دم ماہِ نورانی

جٹاؤں سے ہے ہر دم بہہ رہی گنگا مہارانی

یہ ہے اک سو دلیلوں کی دلیلِ پاک دامانی

زمانے بھر میں ہے مشہور تیری خندہ پیشانی

جو تجھ سے لو لگا بیٹھا اُسے پھر کیا پریشانی

نہیں ہے دیوتا کوئی حقیقت آشنا تجھ سا

ہے سربستہ سجادھی سے تری ہر راۓ پہنانی

نہیں تجھ سا دو عالم میں مہا یوگی نظر آتا

بیاں تجھ کو کرے ہے کیا مجالِ عقلِ انسانی

زمانے بھر میں ہے مشہور تو اے بھولے بھنڈاری

عیاں ہے دہر پر تیری سخاوت کی فراوانی

لباسِ فقر میں اے محورِ کیش کے مالک
شہنشاہوں کی تیرے سامنے ہے آبر و پانی
تری بھگتی بذاتِ خود ہے صدوجہ سکونِ دل
ترے بھگتوں کو پھر کیونکر ہو دُنیا کی پریشانی
ہم اپنے دردِ دل کا ماجرا تجھ سے کہیں کیونکر
لب ساکت ہے اپنا ترجمانِ دردِ بہشانی
سرِ منزل پہنچ کر ہم بھٹک جاتے ہیں منزل سے
ہمارے حال پر بھی دیوتا کچھ لطفِ مژدانی
ہم اکلِ معتقد ہو کر دعا مانگیں جو شکر سے
بدل سکتی ہے صبحِ آشیاں سے شامِ زندانی

جہاں میں رازِ حقیقت کا رازِ داں تو تھا
 نکاتِ معرفتِ حق کا نغمہ خواں تو تھا
 رموزِ عشق کا اک بحرِ بیکراں تو تھا
 تھی جس میں لاکھ بہاریں وہ گلستاں تو تھا
 ترے کلام نے عالم کو روشنی بخشی
 نگاہِ دیدہ آدم کو روشنی بخشی
 کہاں وہ نغمہ نے وہ ترا پیام کہاں
 کہاں وہ بادۂ عرفاں وہ دورِ جام کہاں
 وہ بارشِ مئے و مستی کا انصرام کہاں
 نشی صبح کہاں کیفِ بارِ شام کہاں
 ترا کرم ہو تو پھر شادمانیاں آئیں
 پھر ایک بار وطن پر جوانیاں آئیں

شیر پنجاب لالہ لاجپت رائے

شیر پنجاب لاجپت رائے
 نیر آسمان آزادی
 راز ہستی بتا دیا تو نے
 اس طرح کون جان دیتا ہے
 لاج تو لاجپت نے رکھی ہے
 دل دہلتا تھا کج کلاہوں کا
 جس کو تھا ناز تیری ہستی پر
 تیرا پنجاب ہو چکا ٹکڑے
 اور ابھی انتشار باقی ہے
 کیوں نہ رہ رہ کے تیری یاد آئے
 ہاتھ میں تھا نشان آزادی
 ہم کو جینا سکھا دیا تو نے
 کون دکھ خود ہی مول لیتا ہے
 مردِ اعلیٰ صفت نے رکھی ہے
 تھا غضب خم تری نگاہوں کا
 فخر تھا شان سر پرستی پر
 وہ ترا خواب ہو چکا ٹکڑے
 کچھ دلوں میں غبار باقی ہے

ہائے اس زندگی کو کیا کہئے
 وائے قسمت کسی کو کیا کہئے

پیغام حسینؑ

(رباعیات)

آئینہ حق کی آبِ پینام حسینؑ

صورِ نگرِ انقلابِ پینام حسینؑ

ہر ظلم کی ظلمت کو مٹانے والا

انصاف کا آفتابِ پینام حسینؑ

حسنِ ربخِ اسلام ہے پیغام حسینؑ

دہرے اقوم ہے پیغام حسینؑ

اللہ کے پیغام کو سننے والا

اللہ کا پینام ہے پیغام حسینؑ

غارت گرِ الہاد ہے پیغام حسینؑ

ہاں دشمن پیدا ہے پیغام حسینؑ

ہے واقعہ رازِ سر بلندی اکمل

وہ قوم جسے یاد ہے پیغام حسینؑ

نعت

کیا شان ہے جناب رسالت مآب کی
نظریں جھکی ہوئی ہیں مہ و آفتاب کی
بخشا کلام پاک سے رنگِ حیاتِ نو
تعلیم کہہ رہی ہے مقدس کتاب کی
مذہب کو زندگی کے عمل سے ملا دیا
ممنون التفات ہے اُمّت جناب کی
ہاں چشمہ مروت و الطاف دیکھنا
جائے نہ آبر و مری چشمِ بر آس آب کی
قرآن پاک اس کی صداقت پہ ہے گواہ
تھی کن بندیوں پہ رسائی جناب کی
مرہونِ لطف صرف مسلمان ہی نہیں
منت کشِ کرم ہے خدائی جناب کی

میرے بھی حالِ تار پہ ہو اک نگاہِ لطف
 بگڑی بنانے والے جہانِ خراب کی
 ہو جس کے دستِ شوق میں دامنِ جناب کا
 کیا اس کو فکرِ پریشِ یومِ الحساب کی
 اکتل کہیں مقامِ ادب ہاتھ سے نہ جائے
 تو صیغہ لکھ رہے ہو رسالتِ مآب کی

گورونانک

تو نے توحید کا عالم کو دیا تھا پیغام

مے عرفاں کا زمانہ کو پلایا تھا جام

تو سمجھتا تھا دو عالم کی حقیقت کیا ہے

عقدہٴ مستیِ آدم کی حقیقت کیا ہے

تھا نگاہوں میں تری دیرو حرم کا نقشہ

منظر حق تھا تجھے روئے صنم کا نقشہ

تیری ہستی تھی جسے پریم تھا دنیا بھر سے

جیسے آفاق پر برسات کی بدلی برے

عین الہام تھی تعلیم تری عالم کو

خاص پیغام تھی تعلیم تری عالم کو

جاگزیں تھی ترے سینے میں وطن کی الفت

جس طرح ہوتی ہے ببل کو چین کی الفت

تیرے دم ہی سے تھا اقبال ہمارا چمکا
 کشورِ ہند کی قسمت کا ستارا چمکا
 تو غم کشمکشِ زیست سے بیگانہ تھا
 مئے عرفاں کا ترے ہاتھ میں پیسا نہ تھا
 نکتہ رس تھی وہ ترے حسنِ تخیل کی ادا
 جس نے عریاں کئے اسرارِ حقیقت کیا کیا
 تیری نظروں میں بلندی تھی نہ پستی کوئی
 تیرے نزدیک تھی عالم کی نہ ہستی کوئی
 مربوطِ دل سے ترے جو بھی صدا آتی تھی
 پردہ سازِ حقیقت کی خبر لاتی تھی
 اپنا محبوب ہر اک لمحہ تجھے یاد رہا
 تو ہر اک قیدِ غم و یاس سے آزاد رہا
 جو سبق تو نے پڑھایا تھا وہ ہم بھول گئے
 تو نے رستہ جو دکھایا تھا وہ ہم بھول گئے

پھر وہی مذہب و ملت کی ہے پیکار یہاں
 زندگی مذہبی جھگڑوں سے ہے بیزاریاں
 آکہ پھر ہند غم و یاس کی تصویر بنا
 اس سیہ خانے کی بگڑی ہوئی تقدیر بنا
 پھر وہی گیت محبت کا سنا دے ہم کو
 پھر مئے عشق سے سرشار بنا دے ہم کو
 پھر وہی لطف کہ تاحشر ہے شاد وطن
 پھر ہو قید غم و آلام سے آزاد وطن

ڈاکٹر اقبال کی یاد میں

اے سپر نکتہ دانی کے منور آفتاب

تیرا اس عالم میں پیدا ہونا نہیں سکتا جواب

اُف وہ اندازِ بیان داستانِ غم ترا

آج بھی کرتی ہے ہر بزمِ سخن ماتم ترا

تو نے اسرارِ حقیقت رکھ دیے ہیں کھول کر

مرحبا کیا چیز تھی تیری حکیمانہ نظر

دہریں تیرے تخیل کی عجب پرواز تھی

گو بخشی ہر سمت تیری فکر کی آواز تھی

تجھ کو بخشے تھے خدا نے دیدہ و دل حق شناس

تیری نظروں نے اُگا رکھے تھے باطل کے حواس

تجھ کو بے پردہ نظر آئے رموزِ کائنات

بیکھ لے تجھ سے کوئی عشق و محبت کے نکات

تو نے خود داری کا دنیا کو پڑھایا تھا سبق
 تو نے سمجھایا کہ ہر انسان کو ہے جینے کا حق
 زندگی کا فلسفہ تو نے بتایا دہر کو
 بالیقین اے نکتہ ور تو نے جگایا دہر کو
 ہے ترے نغموں سے سخن گلستاں گونجا ہوا
 گلستاں کیا ہے زمین و آسماں گونجا ہوا
 تو جہاں میں ایک ہی مست مئے الہام تھا
 پُر مئے الہام سے تیرے سخن کا جام تھا
 تیرے ہاتھوں وا ہوا میحسانہ راز حیات
 تو وہ تھا جبرے کش پیسانہ راز حیات
 بلبلِ ہندوستان تو کس لئے خاموش ہے
 تیری چپ سے بحرِ شعریت کا ٹھنڈا جوش ہے
 سرنگوں ہے پرچم شعرو سخن تیرے بغیر
 سر دہیں جذبات اہل انجمن تیرے بغیر

تو کہاں ہے نا خدائے کشتی علم و ہنر
 ڈھونڈتی پھرتی ہے تجھ کو اک زمانے کی نظر
 آدیا رہند کی پھر سمت اے اقبال آ
 آ حکیم و چارہ ساز ملتِ پا مال آ

قطعتا

پنت ڈجواہر لال نہرو

باغِ عالم میں بہت گل ہیں گلِ تر ایک ہے
 دیدنی اس منظرِ عالم میں منظر ایک ہے
 یہ حقیقت ہے جہاں والے سمجھتے ہیں جسے
 نگ ریزے ہیں بہت لیکن جو آہر ایک ہے

زندگی اُن کی کا مگار نہیں
 ان کی تقدیر میں بہار نہیں
 وہ رہیں گے خزاں نصیبِ اکمل
 جن کو اپنے وطن سے پیار نہیں

کوہساروں سے کھیل سکتے ہیں
 تیز دھاروں سے کھیل سکتے ہیں
 ہم سجا کر رہیں گے فرشِ وطن
 چاند تاروں سے کھیل سکتے ہیں

ہم تن آگہی رہے بنکر
 سربسراجزی رہے بنکر
 زندگی کا مزا ہے جب اکمل
 آدمی آدمی رہے بنکر

نیکیاں نیکیوں کی رہ جاتی ہیں کر یادگار
 اور بدوں کو کوستی رہتی ہے دنیا بار بار
 یاد تو دونوں ہی رہتے ہیں زمانے کو مگر
 اک خزاں کے روپ میں اک صورتِ فصل بہار

نہ رنگت ہو ہے نہ تازگی ہے عجیب عالم بہار کا ہے
 نہ پوچھو اہل چین کی حالت بہار میں غم بہار کا ہے
 نہ جانے یہ کیسے گل کھلے ہیں گل ہے نامحرم بسم
 بہار کیا ہے یہ درحقیقت چین میں ماتم بہار کا ہے

رباعی

لب خشک ہیں چہرہ ہے اُداس اے ساقی
 ہے اک ساغر کی تجھ سے آس اے ساقی
 ہر چند سرشکوں سے بجھاتا ہوں میں
 بجھتی نہیں لیکن مری پیاس اے ساقی

کیا ہوں گا کبھی نہ سیر کام اے ساقی
 واللہ نہیں مے مجھ پر حرام اے ساقی
 حاصل ہو قیودِ عسیم دوراں سے نجات
 لا بادۂ گل رنگ کا جام اے ساقی

عالم کی فضا ہے خستہ ناک اے ساقی
ظلمت نے بٹھا رکھی ہے دھاک اے ساقی
تجھ کو مئے رنگیں کی تھلی کی قسم
کہ دہر کو تیرگی سے پاک اے ساقی

دیوانوں کے حالات سمجھنے والا
مفہوم اشارات سمجھنے والا
میں کس سے کہوں حالِ غم دل اے دوست
ہے کون مری بات سمجھنے والا

دنیا میں مصیبت کے سوا کچھ بھی نہیں
یاس و غم و حسرت کے سوا کچھ بھی نہیں
یہ فیصلہ اہل نظر سے کھٹل
کچھ ہے تو محبت کے سوا کچھ بھی نہیں

لمحاتِ پریشاں سے گزرے پہلے
 سوزِ غمِ پہنساں سے گزرے پہلے
 آجائے گا خود بیشِ نظرِ ساحل بھی
 اُٹے ہوئے طوفاں سے گزرے پہلے

حالاتِ زمانہ سے پریشاں ہوں میں
 اس عالمِ ہستی سے گریزاں ہوں میں
 روتا ہوں میں اپنے غمِ دل کا رونا
 دنیا یہ سمجھتی ہے غولخراں ہوں میں

بن بن کے بگڑ جاتی ہے تقدیرِ مری
 بے کار بہرِ کیفیت ہے تدبیرِ مری
 بے گانوں کا کیا کہنا الہی توبہ
 اپنے نہیں پہنچا نئے تصویرِ مری

عرفانِ محبت کوئی کیوں کر سمجھے
 اسرارِ حقیقت کوئی کیوں کر سمجھے
 خود جس کو سمجھ کر کوئی سمجھا نہ سکا
 اُس عشق کی لذت کوئی کیوں کر سمجھے

انسان پریشاں ہے بدستور ابھی
 قسمت سے بہر طور ہے مجبور ابھی
 وہ دور کہ کہتے ہیں جسے دورِ نشاط
 ہے دورِ بہت دورِ بہت دور ابھی

ساحل ہی سے اندازہ طوفاں تو کرو
 ایسے میں کوئی زیست کا ساماں تو کرو
 جس قوم نے مختار بنایا ہے تمہیں
 اُس قوم کی مشکلوں کو آساں تو کرو

ہے مہر و محبت کا پیام آزادی
 ہے عیش و مسرت کی امام آزادی
 پیٹتے ہی جے دیدہ و دل بھوم اٹھیں
 وہ بادہ سر جوش کا پیام آزادی

ساون کی گھٹاؤں کی پھوار آزادی
 ہے آب بقا کی آبشار آزادی
 جس گلشن ہستی کے ہیں کانٹے بھی عزیز
 اس گلشن ہستی کی بہار آزادی




ALLAMA IQBAL LIBRARY




34229

کیا رنگ پہ ہے حال پریشاں اپنا
 صد چاک ہے اب جیب و گریباں اپنا
 میں نیکدہ عشق میں ہوں جام بدست
 تو کام کر لے گر دیش دوراں اپنا









**ALLAMA
IQBAL LIBRARY
UNIVERSITY OF KASHMIR
HELP TO KEEP THIS BOOK
FRESH AND CLEAN.**